

ICILIO CALLEJA

(25 - 6 - 1882 — 18 - 11 - 1941)

TENUR CELEBRI MALTI

BIJOGRAFIJA

TA'

IVO MUSCAT-AZZOPARDI

Hadd ma jista' juża din il-Bijografija — shiha, siltiet jew frażijiet minnha — bil-Malti jew b'xi lsien ieħor, minn fuq il-Palk, Rediffusion, taħditiet soċjali jew xort'oħra, mingħajr is-sensja bil-miktub ta' l-awtur.

Stamperija tad-Dar ta' S. Ġużepp—Hamrun,

D A H L A

Mhux ghar jien kont habib personali tieghu fettilli nikteb il-hajja artistika ta' ICILIO CALLEJA imma għax Calleja qala' għieh kbir u misthoqq ma' tul il-karriera tassew brillanti tieghu; u jien, li kelli l-privileġġ li nsir naf, bid-dettalji kollha, b'dan il-għieh li qala'—għax kumbinazzjoni għext għal żmien twil fl-istess belt fejn kienet tghammar il-familja tieghu u huwa għex qabel ma beda u wara li temm il-karriera tieghu, Lixandra, u sirt midhla ta' daru—hassejtni fid-dmir li ngħid lill-Maltin hutna, x'naf fuqu, b'ix, skond il-qawl malti "kull tajra tifrax b'riħha" kull Malti, meta tigħid l-okkażżjoni, ikun jista' jiftaħar li, fil-qasam ta' l-opra lirika, kif ukoll f'kull qasam ieħor tal-hajja, iċ-ċkejtna Malta għarfet tagħti persunaġġ li għamel isem mad-dinja lirika.

Nibża' li kieku din il-hajja artistika tieghu ma ktibthiex jien, ma kien jiktibha hadd u għalhekk stennejt l-okkażżjoni tal-għaxar anniversarju mill-mewt tieghu b'ix dak li kelli mistur f'qalbi, inhożzu fuq karta u nagħtih id-dawl, b'ix nimxi mal-qawl latin... scripta manent.

Barra minn hekk hemm raġuni oħra li gagħlitni nagħmel din il-biċċa rogħol. Kemm barra minn Malta, kif ukoll f'Malta nfis-ha, speċjalment fost il-generazzjoni tal-lum—billi gara li l-akbar żewġ artisti Maltin li għamlu isem barra minn Malta kellhom jinzertaw bl-istess kunjom (Calleja)—hemm bosta nies li jfirklu dawn il-tnejn min-nies.

Mela, qabel xejn, jeħtieġ inbejjen iż-żewġ Callejiet.

Icilio Calleja, Malti minn Lixandra (Eġittu), li, kif taraw iżjed 'il quddiem twieled Korfù b'kumbinazzjoni, kien Tenur Drammatiku b'repertorju ta' xi 20 opira, l-aqwa fl-"Otello" u "Sansone e Dalila". Kanta fl-Italja, Eġittu, Spanja, Amerika u Malta. Twieled f'Korfù fil-25 ta' Ġunju 1882 u miet f'Lixandra fit-18 ta' Novembru 1941.

Joe Calleja, li l-lum iġġodd xi 53 sena, għadu ħaj u mimli bil-ghomor. Ikanta wkoll, imma mhux fl-opra lirika. Jaf sewwa l-mużika u kiteb xi biċċa wkoll. Artist tajjeb tal-proża ingliza u għamel għadd kbir ta' films kemm fl-Amerika kif ukoll fl-Inġilterra, ma' artisti ċelebri. Twieled f'Tas-Sliema. Hu hsieb tiegħi li xi darba nikteb ukoll il-hajja tieghu bid-dettalji kollha ġenwi-ni kemm jistgħu jkunu.

18. 11. 1951.

IVO MUSCAT AZZOPARDI.



Icilio Calleja meta għe Malta fl-1923.

MINGHAJR ebda tlaqliq ta' xejn Icilio Calleja huwa l-akbar artista-kantant li kien iġib isem Malti, sal-lum. Għad ikol-na oħrajn daqsu? Jew akbar minnu? Alla biss jaf!

Hawn min jippretendi li kull min twieled barra minn Malta mhux Malti. Dan żball kbir u l-aħjar prova hi li l-Frañçizi, fosthom Larousse magħruf mad-dinja għad-dizzjunarju enċiklopediku tiegħu, baqa' jsostni li Nicolò Isouard kien ta' nisel frañçiz għax jaf kemm kien kbir Isouard u li kien jaqbel li Franza tagħti l-impressjoni li għalkemm Isouard kien twieled Malta iżda kien ta' nisel frañçiz. Imma fuq dan il-Malti nitkellem u nikteb darba oħra meta jkolli lesta l-bijografija tiegħu li tagħha għa għandi d-dettalji kollha.

Nixtieq iżda nagħti xi spjegazzjoni għaliex Calleja jien nikunsidrah bħala Malti 100 fil-100. Sakemm ma sarx it-trattat ta' Montreux, fl-Eġittu kienu jeżistu l-kapitolazzjonijiet, jiġifieri ċerti nazzjonijiet kellhom dak il-privileġġ li jagħmlu mis-sudditi tagħhom huma nfushom kemm fil-liġi ċivili kif ukoll kriminali; dan ifisser mela li l-Eġittu kien jikkonsisti f'ħafna nazzjonijiet indipendenti u għalhekk kull nazzjon, ngħidu aħna l-Maltin bħala sehem mill-Imperu Britanniku. baqgħet tuża l-liġijiet tagħha, il-prerogattivi tagħha, id-drittijiet tagħha. U bħala konsegwenza dan ifisser li fi żmien Calleja l-Maltin ta' l-Eġittu kienu donnhom qegħdin iġixu fl-istess Malta. Il-lum daww iz-żmienijiet tbiddlu għax il-kapitolazzjonijiet spiċċaw u daww il-ftit Maltin li għad jibqgħu jgħixu fl-Eġittu jkollhom jassorbu ruħhom ma' l-Eġiz-zjani u jitilfu kull karattru tagħhom malti.

Barra minn dan hemm spjegazzjoni aktar ogġettiva. Calleja nnifsu dejjem sostna li huwa Malti u l-festa li għamlulu l-Maltin meta gie Malta hija l-akbar prova li l-poplu malti kien jaħsibha bħali. Issa araw kif jiġu l-kumbinazzjonijiet.

In-nannu ta' Icilio Calleja kien minn Haż-Żebbuġ u jekk niftakar sewwa kok, li emigra l-Eġittu ma' ċertu Baruni jew Konti Zimmerman. Kellu tifel jismu Giovanni li kien laħaq wieħed mid-Diretturi ta' Barclays Bank (li dak iz-żmien kien jismu The Anglo-Egyptian Bank) ta' Lixandra u dan iżżewweġ mas-sinjura Concetta Polito, korfjotta. Minnha kellu żewġ subien: Michel u Antonio. Michel kien gie msemmi hekk għal nannuh Mikiel Calleja minn Haż-Żebbuġ. Antonio kien gie msemmi għall-Monsinjur Antonio Polito, hu s-sinjura Concetta.

Fl-1882, fl-okkażżjoni tal-bumbardament ta' Lixandra mill-Ingliżi, il-Maltin kienu ġew evakwati u l-akbar għadd fosthom

kienu ġibuhom hawn Malta. Billi iżda s-sinjura Concetta Polito kienet minn Korfù ippreferiet, ma għandna x'ingħidu xejn, li tevakwa f'Korfù flok f'Malta. Mela kienet b'kombinazzjoni li Icilio Calleja twieled f'Korfù u mhux f'Lixandra jew f'Malta.

Mill-Fidi tal-Magħmudija tiegħu li tinsab quddiem, u li iddubbahielu dawn il-ġranet is-Surmast Alexander Greck, Malti ta' Korfù li wara li għadda hajtu kollha fl-Eġittu issa raġa' lura f'art twelidu, jirriżulta li Icilio Calleja twieled fil-25 ta' Ġunju 1882 u semmewh Antonio Federico Icilio. Il-parrinu tiegħu kien Federico Robonezy di Masco d'Alba Reale fl-Ungerija u l-parri-na Katerina Polito tal-mejjet Kristoforu.

Kif tghidilna l-istorja u nies ta' dawh iż-żmenijiet, malli l-bumbardament spicča u l-Inglizi daħlu l-Eġittu, il-Maltin kollha reġġu għal Lixandra u fosthom il-familja Calleja.

*

*

*

Icilio, żagħżuġ intelligenti u studjuż, mill-ewwel wera dispozizzjoni għall-kant u nistgħu ngħidu li l-ewwel debutt tiegħu sar fis-26 ta' Mejju, 1900 (meta kellu tmintax-il sena) meta ha sehem fit-Teatrin ta' San Frangisk Saverju ta' Lixandra f'festa organizzata f'għieh ir-Rettur li fiha nhadmet il-kummiedja mużikali "Pauvre Gilles" ta' F. Poise u fiha kien interpreta l-parti tal-protagonista, il-ġardinar Gilles.

Wara dan is-suċċess iż-żagħżuġ tagħna haas ġibda kbira lejn il-karriera artistika immà missieru, is-sur Giovanni, għalkemm ma kienx kuntrarju, insista li qabel xejn jehtieg jieh xi lawrja universitarja u hekk gara li Icilio telaq għal Pariġi u daħal fl-Università "La Sorbonne" u wara erba' snin studju laħaq Duttur tal-Liġi (Maitre) u Duttur fil-Belle Lettere u raġa' lura f'Lixandra, armat bil-lawrja li kien eżiġa missieru, u mimli bl-akbar hrara u xewqa biex jitolbu li jhallih jissokta l-listudju tal-kant.

Missieru ta' raġel li kien ma ċaħdux mix-xewqa tiegħu l-aktar meta nduna li ibnu Icilio waqt li kien qed jistudja għal Avukat kien qiegħed ukoll isahhah il-lehen tassew sabih tiegħu u dan sata' jarah fil-15 ta' Jannar 1904 meta f'kundert kbir li sar fin-New Khedivial Hotel ta' Lixandra, is-surmast tiegħu, il-Professor Luigi Calise, ipprezentah fir-rumanza għall-baritonu "Aux troupes du Sultan" mir-Roi de Lahore ta' Massenet u fil-Prologu tal-Pagliacci ta' Leoncavallo.

Issa, ismu, dejjem ma ngħidu xejn bħala dilettant, beđa jixxerred ma' Lixandra kollha u fl-24 ta' Jannar ta' l-1905 raġa'

kanta b'suċċess ikbar fil-Hotel Khedivial fil-Kunċert Patino. F'dan il-kunċert kanta b'ċeġġ mill-“Andrea Chenier” u “Pagliacci”.

Il-ħsibijiet ta' Teilio iżda kienu wisq iżjed għolja minn dawki li sata' joffrili d-dilettantizmu u għalhekk beda jsus wara missieru biex jibagħtu jitgħalliem il-kant fl-Italja u missieru ħass ruħu fid-dmir li ma jiċċdux minn din ix-xewqa u qatagħlu xewqtu.

Fit-2 ta' Ġunju, 1906, dejjem bħala dilettant, iddebutta fit-Teatru Verdi ta' Firenze fil-parti ta' “Canio” fil-“Pagliacci”. Marco Foà, is-surmast tiegħu, se jtir bil-ferħ bis-suċċess li għamel, u l-primadonna li kantat miegħu, Emma Carelli, kienet soddisfatta ferm bih. Dan, madankollu, ma satax jonqos għax l-awtur innifsu tal-“Pagliacci”, Ruggiero Leoncavallo, li kien qed jisimgħu, baxxarlu karriera mill-isbaħ.

Wara dan is-suċċess telaq għal Milan biex jissokta jistudja, u meta kien ilu hemm xi sitt xhur, jum wieħed, waqt awdizzjoni li għaliha kienu hemm preżenti l-famuż impressarju Gatti-Casazza u Toscanini, ġie mmarkat mill-kbir Arturo u wara nofs siegħa kliem—nofs siegħa biss—Teilio Calleja iffirma l-ewwel kuntratt mhux iżjed bħala dilettant, imma bħala artist, u fit-3 ta' Marzu 1907 iż-żagħżuġ tenur malti li issa kien laħaq il-ghomor ta' 25 sena, iddebutta fl-aqwa tempju ta' l-arti lirika, it-teatru “Alla Scala” ta' Milan, fl-opra “Wally” ta' Alfredo Catalani taħt it-tmexxija ta' Arturo Toscanini nnifsu.

Toscanini għadu ħaj sal-lum u għalkemm xih ta' fuq it-tmenin għadu jiddiriegħi wahda mill-akbar orkestri tad-dinja u għalhekk naħseb li ma hawn hadd li ma jafux. Imma nibża' li lil Giulio Gatti-Casazza hawn hafna, l-aktar fil-ġenerazzjoni li tielgħa, li ma jafux u lil dawn ingħidilhom li kien Direttur Ġenerali Artistiku u Amministratur tat-teatru Alla Scala ta' Milan mill-1898 u wara ġie maħtur f'dawn l-istess kariki fil-Metropolitan ta' New York. Dil-informazzjoni giet meħuda mill-ktieb Dizionario dei Musicisti, ta' Alberto De Angelis, stampat Ruma fl-1922.

Mela hekk bdiet il-karriera artistika gloriuza ta' dan il-kompatrijott tagħna li l-Maltin tal-lum li jgħoddu 'l fuq minn 45 sena kellhom il-pjaċir, is-soddisfazzjon u l-ġieħ li jisimgħuh ikanta fit-Teatru Rjal tagħna, l-ewwel fis-“Sansone e Dalila” u wara xi erba' snin fl-“Otello”.

Barra minn hekk ftit wisq jew xejn jafu fuqu u kif għadit fil-bidu ta' din il-bijografija ħassejt li dak li sirt naf fuq jien minn fost id-dokumenti li rajt b'għajnejja u fletjt bl-akbar reqqa kelli

niktbu biex ma jintilifx mar-rih u mal-mogħdija taż-żmien jintilef għal kollox.

Halluni iżda qabel nagħtikom id-dettalji fuq il-karriera tiegħu ngħidilkom kelmtajn kif sirt nafu u fejn iltqajt miegħu.

*

*

*

Meta Icilio Calleja qata' li ma jkantax aktar—kien bejn wiehied u iehor fis-sena 1926-27—irtira f'dar missieru f'Lixandra u baqa' miġbur fih innifsu u ftit kienu jafu fejn kien mar trekken iċ-ċelebri, tenur Icilio Calleja. Dan sata' jiġri l-ewwelnett għax dak kien il-karattru tiegħu u t-tieninett għax bħala bniedem sentimentali hafna l-mewt ta' ommu, u wara ta' missieru u ta' nies oħra li kien tant iħobb, taw sewwa ġewwa fih u rrendewh kiebi, u d-divertiment waħdani li kellu kienet il-kaċċa, u nahseb li dan id-delizzju, indirettament, kien il-kawża li nqered ta' 59 sena, għax kien eżattament waqt partita tal-kaċċa li huw Michel—iż-żewġt ahwa Michel u Icilio kienu jhobbu lil xulxin daqs il-mimmi ta' għajnejhom—habat koxtu ma' musmar u l-ġerħa ddennietlu u wara xi xhur miet bl-avvelenament tad-demm. Icilio, mela, ġà mnikket bil-mewt tal-maħhubin tiegħu (għalkemm għaraftu għal bosta snin qatt ma naf li rajtu liebes b'libsa li ma kinetx sewda) il-mewt ta' huw Michel hadha bi kbira wisq u wara xi sena miet huwa wkoll, plaċidament, fis-sodda waqt ir-raqda ta' bil-lejl, l-aħħar raqda tiegħu, fit-18 ta' Novembru, 1941.

Biex nuri kemm kien Icilio jhobb lil huw nista' nżid li wara l-mewt ta' Michel, Icilio kien imur iċ-ċimiterju kważi kuljum u baqa' sakemm infena huwa wkoll.

Kien appuntu permezz tas-sur Michel Calleja—li kien jagħmel sehem miegħi mill-Kumitat tal-Benefiċenza Maltija—li sirt naf li Icilio Calleja kien jinsab f'Lixandra u meta ktibtlu biex ikolli l-unur li nikkonxxih u għidtlu li jien kont it-tifel ta' Gużè Muscat-Azzopardi, li kien il-President tal-Gunta Teatrali dik il-ħabta li hu kien mar Malta għas-“Sansun” u għall-“Otello”, ha gost immens u ġie huwa nnifsu għandi d-dar u staqsieni għal hafna nies li kien sar jaf Malta, fosthom il-mejjet u l-qatt minsi Sir Michelangelo Refalo, li kien stiednu biex joqgħod fil-Villa tiegħu f'H'Attard u hemm dam xi hmistax-il jum.

Wara sirna hbieb ta' xulxin u ta' spiss kien jibgħatli xi borġa (papra selvaġġa) jew xi nofs tużżana summiniet li kien jaqbad, jew aħjar jikkaċċa, huwa nnifsu.

Iż-żmien tiegħu kien iġġaddih jew fuq il-parapett tal-Każin “Mohamed Ali” jew fil-ħanut tas-Sur Pawl Bonett (Malti iehor

bhalna li kien ibiegh l-affarijiet mehtieġa għall-kaċċa) fejn kienu jiltaqgħu hafna kaċċaturi, fosthom diversi Maltin.

Tax-Xirkiet Maltin ma kienx midhla imma kien soċju ta' hafna minnhom u kull meta ġie mitlub qatt ma naqas li jagħti l-kontribuzzjoni tiegħu.

Gurnata jew tnejn qabel miet iltqajt miegħu fit-triq—niftakar kelli miegħi lil binti Vera li dak iż-żmien kellha 8 snin—u waqaf biex bhas-soltu jiċċajta magħna u jiftahar li huwa kien ta' razza żebbuġija. Hawn irrid napprofitta ruhi biex ingħid li jien inboss li tkun haġa xierqa kieku l-Gvern tagħna jsemmi waħda mit-triqat ta' Haż-Zebbuġ għalih. Nimitaw lill-Ingilterra fil-ħwejjeġ sbieħ tagħha u nħarsu lejn dawk l-artisti—mużiċisti, pitturi, skulturi, eċċ.—li lilhom ġew mogħtija t-titolu ta' Sir għax għollew isem l-Ingilterra.

Issa sa nissokta nagħti tagħrif fuq il-karriera tiegħu.

*

*

*

Mela kif għidt fil-bidu ta' din il-bijografija, il-karriera artistika ta' Icilio Calleja bdiet meta ddebutta fit-teatru "Alla Scala" ta' Milan fit-3 ta' Marzu 1907. Jehtieġ wiehed jammetti li l-arti lirika marret lura bil-bosta, il-vuċijiet sbieħ u kbar naqsu, u għalhekk kellha tonqos ukoll l-importanza tat-Teatri.

Il-lun f'La Scala qegħdin ikantaw hafna artisti—dan kellu jsir bil-fors inklele l-bibien ta' dan il-famuż teatru kienu jibqgħu magħluqin—li jien żgur ma kinux jiġu aċċettati 30 sena ilu, u b'dan irrid ingħid li l-artisti li kien jirnexxilhom ikantaw f'La Scala—u l-aktar fl-istaġun tal-Karnival—bil-fors kien ikollhom ikunu mill-aħjar; mela l-fatt li Icilio Calleja iddebutta f'dan it-teatru għa juri l-kobor tiegħu mill-bidunett.

Importanti għalhekk ukoll li kultant insemmu l-artisti l-oħra li hadu sehem miegħu kif ukoll is-surmastrijiet ta' l-orkestra, u nibda biex ingħid li fil-"Wally" kantaw miegħu Eugenia Burzio, Adele Ponzano, Amelia Campagnoli, Pasquale Amato, Nazzareno de Angelis u Virgilio Mentasti. Id-direttur ta' l-orkestra kien Arturo Toscanini.

Din l-opra saret 5 darbiet u l-eżitu kien tajjeb. Dan jirriżulta mill-ktieb "LA SCALA"—Note storiche e statistiche (1906-20) ta' Carlo Vanbianchi li l-Edituri tiegħu huma: Istituto Italiano d'arti grafiche ta' Bergamo, stampat fl-1922.

Mela meta jien għidtilkom li r-riżultati tad-debutt ta' Calleja kien tajjeb ma hloqtux minn rasi u lanqas ma għidtu biex in-haddem ir-rettorika tiegħi. Il-ktieb li semmejt għandu miġbur

fih statistika eżatta ta' kull ma ġara f'dan it-tempju liriku u iżjed 'il quddiem taraw li meta opra marret hażin l-awtur ta' dan il-ktieb ma stmerx li jistqarru bla ebda biża' ta' xejn.

Ma għandna x'ingħidu xejn, kull min kien jażżarda jidher fuq il-palk tat-teatru "Alla Scala" kien ikollu joġġhod għall-kritika tal-famużi ġurnalisti li, b'daqqa ta' pinna, jafu jgħidu t-tajjeb u l-ħażin ta' l-interpreti ewlenin ta' l-opri.

Mela jixraq ngħidu li fir-Rivista "Ars et Labor" ta' April, 1907, li d-Direttur tagħha kien il-wisq magħruf Giulio Ricordi, u sewwa sew fil-paġna 395, taħt ir-ras "Istantanee scaligere" inġiebet karikatura tač-čelebri artisti Eugenia Burzio u Pasquale Amato u magħhom id-debuttant Icilio Calleja, li fuqu din ir-rivista stess qalet fil-paġna 410 :—

"Is-sur Icilio Calleja li għadu kemm ta l-ewwel passi tiegħu, iħossu, bla dubju xejn, f'tit imħawwad mill-biża', imma b'dana kollu stajna napprezzaw fili lehen sabiħ u skwillanti ta' tenur".

Fit-22 ta' Settembru 1907, reġa' deher fl-"Aida" ta' Verdi, fit-teatru "Sociale", ta' Mirandola, mal-primadonna Davidos u Bergamasco. Il-baritonu kien Viglione-Borghese, kantant ta' kalibru qawwi li jien smajtu jkanta f'Lixandra ħafna snin wara fil-"Fanciulla del West" u "Aida". Is-surmast tal-kori kien Guagliumi u s-surmast ta' l-orkestra Sturani. Wara sewwa sew tliet xhur, jiġifieri fis-27 ta' Dicembru 1907, kanta s-"Sansone e Dalila" fil-"Comunale" ta' Ferrara, ma' l-Aguzzino u n-Novelli, taħt il-bakketta tal-magħruf surmast Belucci. Din l-opra, iżjed 'il quddiem, tant ipperfezzjona ruħu fiha li ġie kkunsidrat bħala l-aqwa interpreti tagħha.

Fit-30 ta' Jannar 1908 ħareġ b'opra oħra. Din id-darba messet lil "La Siberia", ta' Umberto Giordano, li kantaha ġo Ferrara, ma' Lina Fochesato, Viglione-Borghese, Fabbro u Novelli.

Milli jidher il-pubbliku ta' Ferrara ġġennen wara lehen Calleja, għax fid-29 ta' Frar 1908, taħt "serata d'onore" li baq-ghet tissemma għal żmien twil u minn fost il-folla li biha kien miżgħud it-teatru u spečjalment il-gallarija — fejn ġeneralment ikun hemm il-veru poplu li ma jistax iħallas, imma jifhem ħafna — ittajru par ħamimiet li ma' għonqhom kellhom marbuta zagarella bid-dedika "Al Tamagno Egiziano".

Is-sena 1908 issoktat tkun ta' gloriya kbira għall-kompaeżan tagħna għax fid-19 ta' Marzu reġa' kanta f'La Scala, fil-"Forza

del Destino". Kif jidher mir-'records' imsemmija aktar 'il fuq l-opra ma nghoġbotx u l-artisti, kważi kollha, ġew ikkritikati. Jekk Calleja kienx wiehed milli ma nghoġbux ma nistax inghid, imma ništa' nggid bia ebda dubju ta' xejn li f'dawk iż-żmenijiet il-kritiċi kelihom pretensjonijiet kbar u ma kienu jahfruha lil hadd. Jien nggidilkom biss li l-artisti li hadu sehem miegħu, f'dik l-okkażżjoni, kienu kollha ċelebritajiet kbar, jiġifieri Baritonu Pasquale Amato, baxxi Nazzareno de Angelis u Rebonato, u primadonna Garibaldi u Ester Mazzoleni. L-eżitu ġie deskritt bħala bażin u l-opra saret darba waħda biss.

Fl-1 ta' Mejju 1908 kanta l-"Ballo in Maschera", fil-Massimo ta' Palermo, mad-Druetti, Petri u Galeffi, u fil-11 ta' Awissu 1908, l-"Aida" fit-teatru Fenice ta' Senigallia, mal-Boninsegni u l-Marchesini, Comune u Carrozzi. Surmast kien Biondi.

Fil-1909 ġie skritturat biex ikanta l-Kajr, fit-tearu Khedivial (fejn kienet saret għall-ewwel darba l-"Aida" ta' Verdi, miktuba fuq talba tal-Khediye) u għalhekk fil-25 ta' Frar kanta għall-ewwel darba fl-art adottiva tiegħu mhux iżjed bħala dilettant, imma bħala artist kompiti minn kollox u ta' isem. Il-primadonna li kantaw miegħu l-"Aida" kienu Eugenia Burzio u l-Alvarez, u Romboli.

L-entuzjażmu li qanqal fost il-Kajrini kien tassew kbir u Icilio stess irrakkuntali li kemm dam ikanta l-Kajr qatt ma rnexxielu jmur lura l-lukanda bil-karrozza miġbuda mis-solti żwiemel għax il-pubbliku kien iżarma l-bhejjem biex ikollu s-soddisfazzjon li jgorr lit-tenur Calleja huwa nnifsu fost ċapċip u aghjat kbir.

F'din l-okkażżjoni mhux ta' min iħalli barra inċident żgħir li ġara lil Calleja u li irrakkuntahuli ħabib tiegħi li nzerta prezenti għal dik l-okkażżjoni u li l-lum jinsab f'Malta: Fl-aħħar att ta' l-opra, waħda min-noti tar-registru għoli ma hargetx tajba jew ahjar hargitlu impustata hażin. Calleja tftantas miegħu nnifsu u meta spiċċa l-att ma deherx fuq ir-ribalta għaċ-ċapċip, imma l-pubbliku Kajrin insista hafna biex il-benjamin tiegħu jidher u fl-aħħarnett, għalkemm kontra qalbu, Calleja deher serju u rasu baxxa. It-teatru kien se jaqa' biċ-ċapċip u bl-aghjat.

Sadattant, fil-waqtiet ħielsa tiegħu, kien qed jistudja b'hegġa u hrara l-ispartit ta' l-opra "Zulma" li l-awtur-surmast Romano Romani kien fdalu, u wara hafna xhur ta' thejjija, saret

fit-teatru Goldoni ta' Livorno, fit-30 ta' Novembru 1909. Mieghu kantat il-Burzio. L-awtur tant baqa' entużjażmat li stqarr pubblikament li "il-parti ta' Feodor giet interpretata tant tajjeb li mhux possibbli li haddiehor ikantaha ahjar u aktarx anqas l-istess".

F'Diċembru ta' l-1909 gie skritturat biex ikanta s-"Sansun" fit-Teatru Petruzzelli ta' Bari, u fl-istess teatru fis-16 ta' Jannar 1910 kanta "Un Ballo in Maschera" mal-primadonna Pucci u Alasia, u l-baritnu Bione. Qabel ghalqet din is-sena tal-karriera tiegħu Calleja kellu jagħmel suċċess kbir ieħor meta taħt it-tmexxija ta' ċelebri Tullio Serafin, fil-5 ta' Settembru 1910, reġa' kanta fil-Goldoni ta' Livorno, l-opra "Zulma", bħala "serata d'onore" tiegħu u l-kritiku tal-ġurnal "Il Telegrafo" sejjah lil Calleja "In-Napuljun tat-Tenuri", u fost wieħed mis-sunetti li kitbulu kien hemm dan il-kliem taseww sabiħ:

"Fior di Ninfea

"E' la tua voce un mar di melodia

"Che ci carezza, ci rapisce e bea.

"Tamagno è morto

"ma degno erede del suo sacro serto

"Calleja solo trionfando è sorto".

Bejn il-1910 u l-1911 Calleja deher f'żewġ opri oħra, il-"Loreley" ta' Alfredo Catalani, fit-teatru Verdi, ta' Firenze, u l-"Germania" ta' Franchetti, fil-Carlo Felice ta' Genova. Fit-Teatro Municipale ta' Modena kanta s-"Sansun".

Fis-16 ta' April 1911 gie skritturat għat-teatru "Minerva" ta' Udine, biex flimkien mal-Cucini u Galli jkanta s-"Sansun", taħt it-tmexxija tas-surmast Guarnieri.

Għandi quddiem i r-"Rivista Teatrale Melodrammatica" ta' Milan, tat-18 ta' Mejju 1911.

Din ir-rivista giebet paġna shiha fuq it-tenur Calleja u rrapportat x'qalu l-ġurnali "Patria", "Corriere" ta' Friuli, "Giornale" ta' Udine, "Gazzetta" u "Gazzettino" ta' Venezja, "Resto del Carlino", "Popolo Romano", "Caffaro", "Avanti", "Paese" u "Adriatico". Kliem mill-isbaħ u li taseww iqawwi l-qalb u juri kif il-ġurnali kollha ta' l-Italja kienu jaqblu għalenija fil-kritika tagħhom biex iġholli lit-tenur tagħna mas-seba' smewwiet u ddeskrivew lil-lehnu bħala ta' qawwa kbira; setgħan, mimli espressjoni, reżistenti, ta' effetti drammatiċi u fl-

istess hin me'odjuż u kontrollabbli b'mod tal-ghageb. Dan barra dizzjoni mill-aktar ċara fir-reġistri kollha u kontroll kbir fin-noti għolja. Ma' din il-grazzja t'Alla kollha Icilio Calleja kellu wkoll arti kbira fl-irtokk u fix-xeni. F'kelma waħda l-artist perfett u ideali.

Is-serata tas-16 ta' April, 1911, f'Udine, tibqa' mfakkra għar-rigali sbieħ li Calleja qala' mill-pubbliku, mill-impriza u minn għand l-artisti shabu.


Fl-1912 gie msejjah fit-Teatru Ponchieili ta' Cremona, biex hemm ukoll jisingħu ċ-ċelebri tenur Icilio Calleja f'waħda mill-akbar interpretazzjonijiet tiegħu: l-opra "Sansone e Dalila" ta' Saint Saens, u dan jien nista' nwettqu bla biża' għax il-kliem "A mon meilleur Samson", miktub minn Saint Saens innifsu, rajtu miktub taht midalja tad-deheb li l-awtur ta' din l-opra kotossali għoġbu jagħti lil Calleja flimkien ma' l-awtografu tiegħu bħala l-isbah u l-aqwa rikordju u indirettament sewa bħala l-oġġla ċertifikat.

Issa — wara biss hames snin karriera — isem Icilio Calleja, barra milli kien inxtered ma' l-Italja kollha, għax ġa kien deher fuq hafna mill-palkijiet importanti tagħha — l-Italja l-benniena ta' l-arti lirika — beda jidwi wkoll barra mix-xtut tagħha u fl-21 ta' Diċembru 1912, beda jwettaq l-iskrittura li kien iddobba maċ-Chicago Grand Opera Company, magħrufa bħala Impriza Dippel, u bħala l-ewwel opra kanta ma' Stanley u Costa "I Pagliacci", ta' Leoncavallo, f'Chicago, l-"Aida" fi New York, u l-"Gioielli della Madonna" ta' Wolff-Ferrari, f'Chicago. Kanta wkoll f'Philadelphia, Baltimore u Cincinnati.

Hawn ta' min isemmi li Calleja kien kanta u interpreta għall-ewwel darba fl-Italja s-sabiha opra fuq imsemmija "I Gioielli della Madonna".

Nahseb li ma hemmx bżonn ngħid li din l-Impriza Dippel, imsemmija fuq, kienet tagħmel l-affarijiet bil-kbir u mhux ta' xejn keliha isem mad-dinja kollha. Infatti l-artisti skritturati minnha kienu jkunu l-aħjar tad-dinja. Fost l-artisti li f'dan l-istaġun kien hemm skritturati ma' Calleja, ta' min isemmi lil Caruso, Bassi u Zenatello. Mela nistgħu bla biża' xejn ingħidu li t-Tenur Malti issa kien beda riesaq lejn dik li nsejthulha "l-oġġla targa tal-karriera tiegħu".

Be'n April u Mejju ta' l-1913 kanta b'suċċess kbir fit-teatri "Margherita" ta' Cagliari, "is-Sansun" u ż-"Zulma", ma' Segura-Tallien, Krismer, Armentano u Pini Corsi u f'din l-istess



Icilio Calleja fl-opra "Otello", l-aqwa interpretazzjoni tieghu ma' tul il-karriera tieghu.

sena, kif ser tisinghu, ha l-akbar soddisfazzjon ta' hajtu u l-kuruna tar-rand li kienet tisthoqqlu.

Fis-sena 1913 ghalq ic-ċentinarju mit-twelid ta' l-akbar żewġ mużiċisti li qatt rat id-dinja — x'sena prolifika kienet dik u s'issa ghad ma denritx ohra bhalha: Giuseppe Verdi u Richard Wagner, u l-Italja kollha kienet imhegga u mqanqla biex tqim lil dawn iż-żewġ ġenji kif imiss. Wagner, għalkemm jien għandi għalih l-akbar qima, ma jidholx fl-istorja tagħna, għalhekk b'sogħba ta' qalbi jkolli nhallih fil-ġenb imma lil Verdi jehtieg insemminih bosta għax it-Taljani hejjew għalih programm kbir biex jagħtuh dak il-ġieh li kien haqqu u xtaqu li jikkommemorawh kif jixraqh. Għalhekk minn fost il-għadd kbir ta' nies li hadu sehem f'din il-kommemorazzjoni ngbażlet kummissjoni magħmula minn Arrigo Boito u Tullio Serafin li f'idejhom ħallaw il-għażla ta' l-opra verdjana u l-artisti li kellhom ikantawha.

Billi Verdi kiteb farraġni ta' opri, fi żmenijiet diversi, bi stil wiehed mbux bhall-iehor, l-għażla kienet diffiċli, imma wara hafna laqgħat u diskussjonijiet qatghu li l-iżjed opra adattata kienet l-*"Otello"*, li mindu nkitbet ma kinetx saret fit-teatru Alla Scala blief miċ-ċelebri Tamagno u mindu miet hu ma tkantat hemmhekk minn hadd iżjed.

Nahseb li fost il-ġenerazzjoni tal-lum l-akbar għadd fosthom anqas qatt semgħu b'dan it-tenur ċelebri; għalhekk nixtieq nghidilkom li Francesco Tamagno (skond il-bijografija E. De Amicis, li hareġ dizzjunarju tal-mużiċisti f'Palermo fl-1902, u A. Della Corte u G.M. Gatti, li bargu wkoll *"Dizionario di Musica"* fil-1927), twieled f'Torin fil-1815 u miet f'Varese, fil-31 ta' Awissu 1905, u kien tenur ċelebri. Kanta l-ewwel darba f'Palermo, fil-1873, fil-*"Ballo in Maschera"*, u għamel suċċess kbir fit-teatru Alla Scala, ta' Milan, meta kanta l-*"Ernani"*. Baqa' jkanta, dejjem b'suċċess kbir, fl-aqwa teatri ta' l-Ewropa u l-Amerika. Fil-1887 holoq il-persunaġġ *"Otello"* ta' Verdi, li għalih kien ġie miktub, f'La Scala ta' Milan.

Nerġgħu issa għall-istorja tagħna u nghidu li d-diffikultajiet li ltaqgħu magħhom il-membri tal-kummissjoni biex jagħzlu l-interpreti ta' din l-opra ma setgħux jonqsu. Imma fl-aħħar l-għażla saret u bhala tenur ingħažel Icilio Calleja. Billi Calleja, iżda ma kienx Taljan ingalgħu fil-ġurnali diversi polemiki, imma l-kummissjoni baqgħet iebes fid-deċiżjoni tagħha għax l-*"Otello"* kellu jsir mill-aħjar nies disponibbli f'dawk iż-żmenijiet. L-artisti l-oħra li ngħazlu miegħu kienu: Sopran Linda Cannetti,

baritonu Mario Sammarco u Giuseppina Bertazzoli, Romeo Boscacci u Berardo Berardi.

Il-famuża opra "Otello" għalhekk wara bosta snin reġgħet dehret u nsemgħet fuk ir-ribalta ta' dak il-wisq magħruf teatru u kien tassew tneir għal Calleja li wara Tamagno, li għalih Verdi kiteb l-"Otello", u li kien sar l-ewwel darba fil-5 ta' Frar 1887, kien jkun l-ewwel wiehed li jerga' jkantah f'dak it-tempju ta' l-Arti Lirika.

Madankollu dan ma setax jonqos għax bniedem studjuż, koimpit, attent u akkurat bħal Icilio ftit kien hawn u ftit għad ikun hawn, u dan barra mid-doni naturali li jinhtiegu biex artist jista' jissejjah ċelebri. Għidtilkom li Calleja kien studjuż. U kif ukoll: Kul opra kien jistudjaha bl-akbar reqqa, bl-ament, il kant u l-kliem, il-partijiet mhux biss tiegħu, imma sehem kbir minn ta' l-oħrajn ukoll. Kien jistudja l-orkestrazzjoni, l-effetti xeniċi, id-dwal. Kull pass li kien jagħti fuq il-palk kien ikun meqjus bl-effetti tiegħu kollha. Lil kull min huwa interessat kien jistaqsi id-diffikultajiet kollha li kienu jiġuh f'moħħu.

Ismingħu din: Malli qalulu li kien gie magħżul biex jinterpreta l-"Otello" tant dahal fil-karattru ta' dan il-persunaġġ, bl-irqaqat kollha, li saħansitra qara trattat shiħ fuq il-marda (pilessija (li bil-Malti nsejħulha tal-qamar) minhabba fil-fatt li Otello — il-veru Otello — kien epilettiku. Mela kull tahrিকা li kien jagħmel "bħala Otello", l-aktar f'waqtiet ta' eċċitament u sogħba li jibdw jidhru fit-tieni att u jitqawwew fit-tielet att, kienu jkunu daww l-istess tahríkiet li jagħmel fil-ħajja vera bniedem epilettiku. Imma min fost il-publiku, ta' l-Italja, ta' Malta, ta' Spanja, u kull fejn Calleja interpreta l-"Otello", kien jinduna b'daww il-mossi genwini li kien jagħmel Calleja biex jimita hekk tajjeb lill-epilettiku Otello? Li Calleja fl-interpre-tazzjoni ta' l-"Otello" kien immens kien jafu kulhadd, imma x'għamel biex jōhroġ daww l-effetti intimi kienu jafuh biss kri-tiċi ġurnalisti ta' kalibru.

Bħala raġel metodiku kien iġhoż l-ispartiti ta' l-opri tiegħu f'librerija għaliha, illegati kollha xorta waħda u b'legatura lewn wiehed. Darba waħda hareġ wiehed fost daww l-ispartiti u qalli: "Aqta' ta' min hu dak it-tgerfix u tħarbix li qed tara? Daww il-legaturi, daww in-nifsijiet, daww is-sinjali kabalistiċi?"

Naturalment ma għarafx inwieġbu u għalhekk qalli b'nofs dahka li kienu kollha sinjali mhażżin minn Boito nnifsu biex "Otello" jidher quddiem il-pubbliku kif tassew hu.

U issa li semmejt lil Arrigo Boito, irrid ingib hawn taht xi qrajt fil-ġurnal "Adriatico" ta' 1-24 ta' Novembru 1913:—

"Arrigo Boito xi granet ilu hass li għandu jitla' fil-kamrin "ta' Calleja biex jifrahlu bl-akbar qawwa u biex igħidlu li huwa "kien jikkunsidra lill-interpretazzjoni tiegħu (fil-Otello) bħala "l-aħjar waħda fost kollha li kienu nstemgħu f'dawn l-aħħar "snin wara dik tal-qatt minsi Francesco Tamagno".

F'dik l-istaġun l-"Otello" sar tliet darbiet b'eżitu tajjeb ferm. Imbagħad bdew r-reċti straordinarji għaċ-ċentinarju ta' Verdi u reġa' sar għal tlettax-il darba, dejjem b'suċċess. Wara xi ftit reċti s-sopran Claudia Muzio dahlet tkanta flok il-Can-netti.

Wara din l-istaġun imsejja mill-ġurnali kollha bħala grand-juża, l-opra "Otello" għebet minn fuq ir-ribalta ta' La Scala u skond ir-'records' li għandi quddiem i u li jwassluni sal-1924, ma saretx aktar. U dan ifisser li mill-1887 sal-1924 (aktarx aktar), medda ta' kważi 40 sena, żewġ **tenuri biss** kellhom ix-xorti u l-unur li jkantawha fl-aqwa tempju ta' l-Arti Lirika: Tamagno u Calleja.

Fis-sena ta' wara, jiġifieri fis-sena 1914, barra minn fl-Italja, Calleja kanta wkoll fi Spanja fejn il-pubbliku,—kif darba qalilha ċ-ċelebri tenur Giuseppe Krimer li kien għamel suċċess kbir f'Malta fil-1918 u xi sentejn wara — jifhem hafna, eżiġenti hafna u ma jaħfirha lil hadd.

Kien għalhekk wara li fit-22 ta' Frar 1914 kanta f'La Scala, l-"Abisso" ta' Smareglia, ma' Ernestina Poli-Randacio, Claudia Muzio, Berardo Berardi u Emilio Bione u fis-16 ta' Ottubru, fir-Regio ta' Parma, l-"Otello" ma' Tedeschi-Baldassare u Montesanto, telaq għal Spanja, u hemm kanta fir-Real ta' Madrid. l-"Otello", mal-Gagliardi u Montesanto, fit-3 ta' Diċembru 1914, u fil-21 ta' l-istess xahar in-"Norma" ta' Bellini, ukoll fl-istess teatru, ma' Capella u l-wisq magħruf baxx Gaudio Mansueto.

F'din l-okkażżjoni t-tenur tagħna kellu l-unur li jiġi misfieden fil-Palazz Irjali ta' l-Infanta Donna Isabella.

Fil-1915 żewġ teatri ohra kellhom il-pjaċir li jilqgħu lil Calleja: Fit-18 ta' Frar kanta l-"Otello" fit-teatru Grande, ta' Brescia, mar-Rimini u r-Rinolfi u fis-6 ta' April, fil-Liceo, ta'

Barcellona, reġa' kanta l-*"Otello"*, ma' Ida Quaiatti, Segura-Tallien u Mascheroni.

Ta' min isemmi li fi Brescia kienet inghaqdet deputazzjoni biex tippreżenta lill-pubbliku brexxjan u offriet lil Calleja midalja tad-deheb b'dan il-kliem: *"Al grande Otello — Icilio Calleja — Carnevale 1915 — La deputazione del Teatro Grande"*.

F'din l-istess sena 1915 deher il-ktieb *"Vibrazioni canore"*, ta' Silvio Cervi, kritiku mill-izjed imfittxija ta' żmien. Dan il-ktieb kien jikkonsisti f'serje ta' kritiki ta' l-izjed hwejjeg prominenti f'dik l-epoka. Wiehed mill-artikoli ta' Cervi kien sewwa sew jittratta fuq l-*"Otello"* kif kien ġie interpretat minn Calleja, Tedeschi-Baldassare u Montesanto.

Dan juri biżżejjed kif kien miżmum Calleja mill-istampa Taljana; madankollu issa kien lahaq tant fil-ġholi li xejn ma seta' idennes il-fama tiegħu.

Fil-1916, barra mis-*"Sansun"* fit-teatru Grande, ta' Brescia, mal-Guerini, Bonini u Galli, kanta wkoll fil-Costanzi ta' Ruma (il-lum imsejjaħ Teatro dell'Opera) fis-7 ta' April, l-*"Otello"* mat-Tedeschi u r-Rimini, u fit-2 ta' Jannar, fis-San Carlo, ta' Napoli, ukoll l-*"Otello"*, mal-Canneṭti u r-Rimini.

F'din l-istess sena, fis-26 ta' Diċembru, raġa' għal darba oħra, deher f'*La Scala*, fl-opra *"Fernando Cortez"* ta' Spontini, ma' Ester Mazzoleni, Giuseppe Danise, Gaudio Mansueto u Attilio Muzio. L-eżitu kien tajjeb u l-opra saret hames darbiet.

F'din l-opra, barra mill-ħila tiegħu fil-kant u l-arti xeniċa, wera wkoll x'jaf jaġmel fl-arti ta' l-irtokk, għax l-irtokkatura tiegħu tant ingħoġbot li, kif qalli huwa nnifsu, ħadulu ritratt biex il-persunaġġ ta' din l-opra jibqa' preżenti fil-Mużew ta' La Scala.

Hawn ta' min isemmi li Calleja kien jirtokka ruħu huwa nnifsu u sagħtein qabel ir-rappreżentazzjoni kien ġa jkun fil-kamrin tiegħu biex bl-akbar kalma u dehen jaġhti lill-persunaġġ li jkun irid jirrappreżenta dak il-karattru u dik is-sura meħtieġa. U marbuta ma' l-irtokk qalli graġja ta' min isemmiha. Darba, ma' tul l-ewwel gwerri dinjija, kien qiegħed fil-kamrin, taħt il-palk, jirtokka ruħu għal xi opra, meta nstemgħu l-aġrupani tal-ġhadu ġejjin u s-sirena ħabbret l-allerta. Minn fuq bdew isejhulu biex jitla' malajr imma huwa deherlu li haġa importanti bħal dik li kien qed jaġmel (l-irtokk) ma setax jaqtaġġha fin-nofs..... u baqa' jirtokka ruħu. Għall-grazzja ta' Alla ma ġara xejn serju.

Aneddotu iehor ta' min isemmih hu li bħalma darba l-famuż baritonu Titta Ruffo (li jien kelli x-xorti kbira li nisimghu f'kunċert) biex juri kemm kienet estiża l-vuċi tiegħu, kanta l-parti tat-tenur fil-*"Pagliacci"*, hekk ukoll Calleja, biex juri kemm kien jilhaq tajjeb in-noti tar-registru t'isfel kanta l-parti ta' Carlo Gerard fil-*"Andrea Chenier"*, ta' Giordano. Dan kien fis-16 ta' Ottubru 1917, fit-teatru Costanzi, ta' Ruma, u miegħu kantaw Giuseppe Corti u Amina Albani.

F'dik l-istess sena, xhur qabel, jiġifieri fil-25 ta' Frar, kien reġa' ġie skritturat biex flimkien mas-sopran Anita u l-baritonu Segura-Tallieh, taħt il-bakketta tas-surmast Saco del Valle, ikanta s-*"Sansun"* fir-Real ta' Madrid.

'Records' fejn u x'kanta Calleja fis-snin 1918 u 1919, ma għandix. Jew kien ha xi dispjaċir u warrab għal xi ftit mir-ribalta, jew beda jhoss xi ftit il-ghajja, jew xaba' jiġbor dak il-weraq tar-rand imħażżeż fuq il-ghadd kbir ta' ġurnali. Il-fatt hu li s-siltiet mill-ġurnali li kienu jtkellmu fuq naqsu sewwa u meta fil-1919, kien ġie avvċinat minn Gustu German — il-faktotum tat-Teatru Rjal tagħna f'dawk iż-żmenijiet — biex jasal wasla sa Malta, għalkemm aċċetta taħt kondizzjonijiet xejn iehsin għall-fama li kellu, għax kien dejjem mixtieq li jara l-Gżira li kienet tat il-wild lil nannuh, u għalkemm ingħogħob hafna hafna, il-fatt jibqa' li Calleja kien tilef bosta mil-limpidezza u l-qawwa tal-vuċi tiegħu. Imma l-esperjenza, l-arti xenika, id-dizzjoni u tant affarijiet oħra li kien imzejjien bihom, kienu għadhom haġġin fih u meta fit-3 ta' Jannar 1920, deher fis-*"Sansone e Dalila"* (flimkien ma' Dolores Frau, il-baritonu Lazzarini u l-baxx Sabellico, taħt il-bakketta tas-surmast Puccetti), il-Maltin kollha qamu għagħha waħda biex iqimu lill-kompatrijott tagħhom l-ewwel u mbagħad jgħollu sas-seba' smewwiet dak il-kbir kantant artist għax, b'dak kollu li kien tilef minhabba fi żmien li kien għadda minn fuqu, Icilio Calleja kien għadu dejjem l-akbar interpretu tas-*"Sansun"* kif bilhaqq kollu kien sejjahlu Saint Saens.

Il-festi li għamlulu l-Maltin u r-rigali li kienu tawh, baqgħu dejjem haġja fil-fakra tiegħu bl-akbar imħabba u qima, għax kienu qajmu fih entużjażmu kbir għal dik l-art, li għalkemm ma kienx twieled fiha, imma kien iħoss id-demmi tagħha jiġri fil-vini tiegħu. L-isem ta' Malta u ta' Haż-Żebbuġ, Icilio Calleja ma nsihom qatt.

Fl-aħħar tal-karriera tiegħu, issa kienet bdiet togrób sewwa, Calleja taha għall-opri ta' Wagner li, skond l-opinjoni tiegħu, kienu jehtiegu studju profund. L-ewwel dehra tiegħu f'din is-serje grat fid-19 ta' Diċembru 1922, meta interpreta fis-San Carlo, ta' Napli, il-parti ta' Sigfried. Is-supran kienet ir-Ruskowska, il-baxx Donaggio u s-surmast Tullio Serafin. F'dik l-istess staġun, li donnha qanqlet fih heġġa ġdida, kanta l-"Otello", ukoll fis-San Carlo, fis-6 ta' Frar 1923, ma' Iva Pacetti u Enrico Nani.

Hawn irrid insemmi ġrajja kbira oħra ta' ħajtu: Il-miġja tiegħu f'Malta biex ikanta l-"Otello". L-ewwel dehra tiegħu kienet fl-20 ta' Marzu 1923, u hađu sehem miegħu Emilia Piave u Luigi Piazza. Kif il-Maltin raw l-"Otello" dik id-darba hi'a wisq haġa diffiċli li jergġhu jarawh, għax fuq ir-ribalti ta' l-Italja, u meta fl-arti lirika tgħid l-Italja qisek qed tgħid id-dinja, minn dak iż-żmien (kważi flettin sena) 'il hawn għad ma deher hadd li b'xi mod jista' jisboq lil Calleja.

Ma' tul din iż-żjara Malta laqgħet lil Calleja kif tassew jisthoqq lil wiehed kompatrijott tagħna li inċidentalment kellu jinzerta "kantant-artist li ma jonqsu xejn". U l-Maltin kellhom raġun għax kienet ġiethom ix-xorti li jaraw l-akbar interpreti ta' l-"Otello" li d-dinja qatt rat wara Tamagno. Li kieku Calleja ma nzer-tax Malti aktarx li Malta ma kenitx tkun tista' ttrawdih minħabba l-finanzi.

Il-laqgħa li l-Maltin għamlu lil Calleja, Calleja ma nsieha qatt u huwa nnifsu stqarr miegħi li l-kommozzjoni li kien haas meta fis-"serata d'onore" li tawh, sab ruħu mdawwar b'dawk il-bandalori ta' elf lewn li kienu jirrappreżentaw il-baned kollha ta' Malta, u meta sama' dawk it-taħdiftiet heroin mill-alub ta' Maltin bħalu (fosthom id-diskors ewlieni ta' Alla jaħfirlu, mis-sieri li kellu l-karica ta' President tal-Gunta Teatrati), ilsienu żammli u ma setax iwieġeb kif xtaq hu.

Ir-rigali haana minnhom ta' valur, li kienu tawh xtaq kieku li iibqa' iġhożżhom kollha kemm huma, imma dan ma setax iagħmlu minħabba inċident żohir, imma ikreh, li ġralu u li aktarx f'Malta ftit jafu bih. Kif wasal fi Sgallija, wahda mill-valiġġi li fha kellu parti minn dawn ir-rigali, inseraitlu u ma rnexxilux li isibha. Għalhekk ġara li haana mit-tifkriet li xtaq tant ijoħż sa l-aħħar ijem ta' ħajtu, sab ruħu mi-ħud minnhom bl-akbar sogħba tiegħu. Imma dak li l-hallelin ma rnexxilhomx joftmuh minnhom baqgħu dejjem il-ġhożza

tiegħu u jien għadni niftakar qisu l-bierah meta b'daħka fuq wiċċu kien jurmi "dgħajsa ta' Ghawdex tal-fidda" li kien iżomm fuq stand fil-kamra tas-sodda tiegħu, parċmina bid-dedika li kien inkwadra u qiegħdha fis-salott ma' l-isbaħ tiffkiriet tal-karriera tiegħu, u tant u tant hwejjeġ ohrajn. Hafna Maltin li f'dak iż-żmien kien għamel habib magħhom, baqa' jiftakar b'isimhom u kien ta' spiss jistaqsini aħbarijiet tagħhom.

Wara li telaq minn Malta reġa' kanta l-"Otello" fis-San Carlo, ma' Rosetta Pampanini u l-baritonu Inghilleri. Dan kien fit-8 ta' April, 1923.

U ftit xhur wara, jiġifieri fit-23 ta' Awissu 1923, deher l-opra ohra ta' Richard Wagner. Din id-darba messet lit-"Tristano e Isotta", li għet eżegwita fit-teatru Donizetti ta' Bergamo, flimkien ma' Elena Ruskowska, Maria Capuana, Francesco Cigada u Giuseppe Quinzi Tapergi.

Fl-24 ta' Dicembru 1924, kanta fit-teatru Verdi, ta' Trieste, din l-istess opira mad-De Zorzi, Adele Ponzano, Marone, Persichetti, taħt il-bakketta tas-surmast Gino Neri, u f'Marzu ta' l-1925, dejjem fl-istess teatru, is-"Sigfried", ma' Algos, Di Lelio, De Zorzi, Conati, Manai u s-surmast Neri. Minn intervista li Calleja kien ta lill-kritiku tal-ġurnal "Il Piccolo" ta' Trieste, jirriżulta li l-opri ta' Wagner kienu hafna għal qalbu, imma kienu aktarx skabruzi u forsi ippreċipitaw xi ftit eġġluq il-karriera tiegħu. Bhallikieku s-"Sigfried" — skond Calleja — għandha l-itwal parti għat-tenur u tghodd 9700 nota.

X'kanta wara Marzu ta' l-1925 ma jirriżultax mir-'records' li waqgħu taħt għajnejja, imma l-Avukat Vincenzo Refalo (il-lum il-Maġistrat Refalo) li, Alla jahfirlu, missieru — Sir Michelangelo Refalo — kif ġa għidna fil-bidu ta' din il-bijografija kien laq' f'daru lit-tenur Calleja u li għalhekk waqgħu hbieb hafna ta' xulxin, assiguran li fl-1926 iltaqa' ma' Calleja f'Milan, u dik il-habta kien qed ikanta xi opri ta' Wagner.

Skond ma kitibli Dr. Antonio Ghiringhelli — is-Suprintendent tat-Teatro Alla Scala, fit-22 ta' Jannar 1952, l-isem ta' Icilio Calleja ma jidherx fil-kartelluni ta' l-1926, mela għandi nobsor li kien qed ikanta f'xi teatru ieħor ta' Milan.

Jekk Calleja kanta wara l-1926 ma kantax hliet ftit u dan jagħtini x'nahseb li kienet ix-xewqa tiegħu li jirtira b'dak l-isem ta' celebrità li bih kien magħruf kull fejn deher mill-ewwel mument li qiegħed riġlejh fuq il-palk ta' La Scala, fit-3 ta' Marzu 1907 sa ghoxrin sena wara.

Meta jien gharafu f'Lixandra, f'xi l-1985, kien buiedem donnu anqas jaf x'jigifieri palk u biex kont naqla' xi haġa minn fommnu kont irrid mbati hafna. Fuq hwejjeg ohra kien jitellem bl-akbar libberija u jekk innexxieli niddobba dawn id-det-talji koliha li ghadkom kif qrajtu mhux ghax tahomli huwa, imma ghax innexxieli, wara li miet, nissellifhom ghal xi zmien minn ghand il-mahbuba bintu Glorja.

Soghba kbira ghandi f'qalbi li ma lahaqx tani — kif kien wegħedni li jagħmel meta jiddeċidi li jiftaħ bagoll li żamm naqful minn mindu temtu il-karriera tiegħu u li fil kien igħożż l-aħħar fdalijiet tal-karriera tiegħu — il-libsa tiegħu li kien jilbes fi-“Otello” u bust tiegħu, li kien jixbhu ferm, li kellu hsieb jirregalani biex jien nagħtih lill-kustodju tat-Teatru Rjal tagħna (mur għidlu jahasra f'liema herba jinsab it-teatru tagħna minn għaxar snin 'l hawn).

Dan il-bust kien għamilulu skultur Polakk li kien għaddej minn Lixandra. Is-sabiha hi li dan l-iskultur ma kienx jaf min hu Calleja u darba resaq fuqu u talbu biex iħallih jirriproduċi bl-iskultura wiċċu li hu (l-iskultur) kien jidhirlu kellu lineamenti ta' artista tajbin hafna biex jigu riprodotti. Meta wara sar jaf min kien Calleja beda jidbak u qallu: “Mela ma kontx żbaljajt?”

Qabel nagħlaq ma rridx ninsa ngħid li d-diski li jirriproduċu f'heh Calleja kienu saru fi żmien meta s-sistema tar-‘recording’ kien għadu aktarx lura u bogħod hafna mill-perfezzjoni u lilu ma kinux joghġbuh.

Ta' min isemmi wkoll li Calleja darba kien gie dekorat mir-Re ta' l-Italja bit-titolu ta' “Cavaliere della Corona d'Italia”, dekorazzjoni li ftit kienet tingħata lil artisti mhux taljani.

L-“Isabeau” ta' Mascagni u l-“Carmen” ta' Bizet, kienu wkoll fir-Repertorju tiegħu, imma ma stajt x insib hjiel ta' fejn u meta kantahom.

U hekk kull ma kont naf fuq Icilio Calleja, iċ-ċelebri tenur malti, tagħrif li għart minn fuq il-ġurnali u r-rivisti ta' żmien. u minn dokumenti ohra, u xi ċekċik iehor li smajt minn fommnu nnifsu, xtaqt niktbu biex daww ta' warajja jkun jistgħu jiftaħru, u bil-ħaqq kollu, li fost il-Maltin Kbar li għarfet tagħti ċ-ċekjkna Malta tagħna, kien hemm ukoll artista ta' l-opra lirika li mhux biss kien innexxielu li jmid riglejha għal kemm-il darba fuq ir-ribalta tal-famuz teatru “Alla Scala” ta' Milan, l-aqwa tempju ta' l-arti lirika, imma jkun ukoll wieħed mill-ftit li dde-

buttaw il-karriera tagħhom ġewwa fih u fih raw l-ikbar suċċess tal-karriera tagħhom.

Icilio Calleja, għalkemm mhux wild Malta, imma biss ta' nisel Malti, qatt ma naqas li stqarr li hu ta' demm Malti u biex inseddaq kliemi sa ngħib hawn taht silta minn intervista li Calleja kien ta lill-korrispondent tal-ġurnal "Il Piccolo" ta' Trieste fl-1924 :—

U meta l-korrispondent gallu :

"Iżda... osserva... jippretendu li int ta' nisel spanjol";
Icilio Calleja wiegħbu :—

" Jista' jkun, imma dan in-nisel huwa wisq wisq fil-bogħod. " Għid minflok li jiena Malti, li l-familja tiegħi ġejja minn " Malta. Imma meta twelidt, kienet stabbilita fl-Eġittu. Billi, " iżda, fl-1882 skuppjat fl-Eġittu r-rivoluzzjoni, niesi marru bħa- " la rifugjati, għal xi żmien, f'Korfù, u d-destin ried li jien nara " l-ewwel dawl hemmhekk."

Meta Icilio Calleja, kif għa għidt, miet fit-18 ta' Novembru, 1941, f'raqda l-iżjed helwa, il-ġurnali "Le Progres Egyptien", "Egyptian Gazette", u oħrajn kitbu fit-tul fuqu u taw xi tagħrif fuq il-karriera gloriuża tiegħu li huwa, wara li kien irtira minnha xi hmistax-il sena qabel, ipprova jaħbi minn hbiebu u minnu nnifsu.

Il-Maltin ta' Lixandra biex jagħtuh ġieħ mistħoqq kienu semmew il-Filodrammatika tagħhom: "Għaqda Filodrammatika Maltija Icilio Calleja".

Alla jagħtih il-mistrieħ ta' dejjem u jalla l-fakra tiegħu tibqa' fina hajja. għal dejjem, bħala dik ta' bniedem li bil-hila tiegħu għoġbu—bħal hafna oħrajn—ikabbar isem Malta u isem il-Maltin.

San Giljan, 19 ta' Novembru, 1951.



IL-ĠARRA NKISRET

RADJODRAMM

TA'

IVO MUSCAT-AZZOPARDI

0

Hadd ma jista' jahdem fuq il-palk, jew ixandar minn fuq
ir-Rediffusion, jew juża xort'ohra din il-bieċa teatrali ..
minghajr is-sensja tal-kittieb.

Stampat fid-Dar ta' S. Ġużepp—Hamrun.

JIEH DU SEHEM:

BENDU MUSKAT.

KUMMISSARJU TAL-PULIZIJA.

L-ISPETTUR DEMIKELE.

IS-SURCENT KAMENZULI.

GERALDU, IL-QADDEJ TA' BENDU.

IS-SINJURA CASSAR-CUTAJAR.

PULIZJOTT.

Malta fl-1915.

DAHLA

L IL dawk fost is-senniegħa li ma qrawx il-kotba “Triq id-dejqa Nu 313” u “Min iduq Ihnet in-Nil.....” nixtiequ nġarrfuhom li kif fil-letteratura polizjeska ingliża għamel isem kbir fil-famuż detektiv Sherlock Holmes, u fit-taljana ċ-ċelebri Petrosini u fil-franċiża l-bravissimu Juve, hekk ukoll fil-letteratura maltija, għalkemm dghajfa hafna f’din it-taqsim, għamel suċċess id-detektiv malti Bendu Muskat, li fil-fantasija tiegħi, għex fil-bidu ta’ dan is-seklu, u l-ġrajjet tiegħu jinsabu misturin fost l-ixkafef tal-Biblijoteka Irjali tagħna..... ma għandna x’ingħidu xejn..... dejjem fil-fantasija ta’ moħħi.

Il-lum se nagħtikom episodju ieħor, ġdid għal kollox, li gara f’Malta xi erbghin sena ilu, ta’ dan id-detektiv malti, li għal darb’ohra, bid-dehen tiegħu, xejjen il-ħżunija ta’..... Daqs-hekk nista’ ngħidilkom. Il-bqija tkunu tafuh waqt l-iżvilupp tar-Radjodramm “Il-ġarra nkisret”.

IVO MUSCAT-AZZOPARDI.

IL-ĠARRA NKISRET

RADJODRAMM

TA'

IVO MUSCAT-AZZOPARDI

(Tinstama' tahdila li qed issir minn fuq it-telefon.)

KUMMISS : Nixtieq inkellem lill-Ispettur Demikele.

SPETTUR : Hawn jien in persuna. Il-Kummissarju qed jitkellem, mhux hekk?

KUMMISS : Iva, iva.

SPETTUR : Gharaftek minn lehnok, Sur Kummissarju.

KUMMISS : Spettur, niġbdu fil-qasir. Ejja sa kamarti malajr.

SPETTUR : *(b'nofs lemtima)* Arani ġej, Sur Kummissarju. Għaxar minuti oħra miegħek inkun.

KUMMISS : Għidtlek ejja malajr. F'minuta għandek tasal, mhux f'għaxar minuti *(tisbita tat-telefon)*.

SPETTUR : *(maħsud, jagħlaq it-telefon huwa wkoll)* X'nervi hodor għandu għodu għodu. Min jaf x'ix-xjaten inqalagħlu?

(Mużika ta' passi merġin u tahbita fuq il-bieb tal-kamra tal-Kummissarju.)

KUMMISS : Għaddi.

SPETTUR : *(jidhol)* Hawn jien, Sur Kummissarju.

KUMMISS : Demikele, din l-affari tal-Barrakka t'Isfel xebbatni sal-ponta ta' minieħri. U jekk ma taqbadl ix mill-iżjed fis dawn il-qabda briganti, hallelin sfaċċati u brikkuni, li ilhom iġhaddu ż-żmien bina, l-aktar bik, fhimt sew, bik, aktar minn sentejn shah, ikoll nittrasferik f'xi Dipartiment ieħor u.....

SPETTUR : Jahasra, Sur Kummissarju, jien għamilt mill-aħjar

KUMMISS : Għamilt mill-aħjar, jista' jkun, iżda bla ebda riżultat. Dan l-aħħar ċans tiegħek. Jekk jerga' jirnexxi lil dawkl il-brikkuni, eċċ., eċċ., eċċ., dan il-kolp li bi hsiebhom jagħmlu, minn għada stess għal Għawdex, għassa mal-bajtar tax-xewk. Fhimt?

SPETTUR : Jaħasra, Sur Kummissarju, jiena għamilt mill-aħjar, imma xi tridni nagħmel jekk xortija hażina u kelli naqqa' taht il-qilla ta' ġgajta nies hżiena, makakki aktar mid-demonju. Jien dejjem għamilt xogħli bl-akbar attenzjoni u bil-kuxjenza kollha.

KUMMISS : (*aktarx twajjeb*) Dan veru, Demikele, u qatt ma iddubitajt minnek, imma, taf int, dan is-serq li qed isir taht imnehirna u ma nistgħux insibu rkaptu ta'..... ta' min qed jagħmlu, taf int, għamilni nervuż bosta u l-artikoli li qegħdin jidhru fil-gazzetti qed ikomplu jtellgħuli l-mustarda. Is-sinjuri ġurnalisti jafu jikkritikaw hafna imma ħadd minnhom ma jaf jagħtina palata, jew jissuġġerilna xi mod li bih jistgħu jifftħulna għajnejna.

SPETTUR : Veru, veru.....

KUMMISS : Ogħhod bil-qiegħda ma' ġenbi, Demikele, ersaq 'il hawn. Ejja naqraw flimkien din l-ittra li għadha kif waslitli. Ah! li kieku stajt naħfinhom taht idejja!

SPETTUR : Grazzi, grazzi wisq, Sur Kummissarju. Issa nħossni ftit aħjar u fil-waqt li niringrazzjak għat-tjubija tiegħek, nassigurak li se nagħmel mill-aħjar tiegħi biex isem il-Korp tagħna jibqa' dejjem għoli u forsi niffranka..... il-ghassa mal-bajtar tax-xewk f'Għawdex (*jidhku t-tnejn*).

KUMMISS : Ara, Spettur, din hi l-ittra li waslitli. Kif tista' tara..... anonima. Ismagħha..... ara ftit x'wiċċ tost.....

"Sur Kummissarju, Eċċellenza tal-Pulizija" — Is-sinjuri briganti kemm-kemm ma jridux iġġadduna bid-dgħajsa — "biex ma toqgħodx tinkomoda ruħek u tagħmel kopja — "ta' l-ittra li għadna kif bagħatna lill-Baruni ta' Wied 's- "Sewda, nixtieq ingħarrfek li l-lejla bil-lejl, f'nofs il-lejl "sewwa, il-Baruni ta' Wied is-Sewda, ġie ordnat li jqie- "għed, magħluġin f'kaxxa, ħames mitt lira, qrib il-Monu- "ment ta' Alexander Ball tal-Barrakka t'isfel. Il-post eżatt "li għandhom jitlejgħdu fih huwa dak tas-soltu, li aħna "iżda se nirrepetu biex ma jsirx xi żball.

"Kif tidhol il-Barrakka t'isfel, il-Monument jidher faċ- "ċata; in-naħa tax-xellug, ma' wiċċ l-art, jew aħjar ma' "wiċċ il-ħamrija, hemm palma, u biswitħa, fil-pedament "tal-Monument hemm bħal dahlja, qisha bieb imbarrat, li "fuqu ma hemm xejn miktub. Biex inkunu iżjed ċari n- "naħa tax-xellug tagħti għal fuq is-sur tal-ħaddedin. Il- "kaxxa trid titqiegħed inkaxxata ma' dan il-qisu bieb. —

Kenun jafu jiddeskrivu mgħarrqin li huma! —

“ Sur Kummissarju tal-Pulizija ta’ Malta, nafu li se tiehu battikata biex tipperswadi lid-Dipartiment inkarikat mill-gonna biex jiftah il-bieb tal-Barrakka f’dawn il-hinijiet, imma din affari tiegħek u tal-Baruni. Ahna nafu biss li jekk dawn il-flus ma jitqiegħdux il-Baruni jkun tk-kundannat isofri danni ta’ elf lira, f’xi wahda mid-djar tiegħu. Għandu bizzżej, mhux hekk?”—Wieċhom tost!

SPETTUR : (*B’temtime*) U..... x’s se nagħmlu issa, Sur Kummissarju?

KUMMISS : Il-Baruni għad ma qalli xejn, imma naħseb li jkoll nhallih jagħmel dak li talbuh..... jew biex inkun iżjed ċar, ordnawlu dawn is-sinjuri galantoni; u mbagħad naraw. Jien żgur li din id-darba se taqbduhom. Ma jidhirlekx?

SPETTUR : (*aktar imbazza*) Iva. Min jaf?! Nagħmel mill-aħjar. Tgħid jiġu armati?

KUMMISS : Tibdix tirtogħod minn issa. Għandek xi proġett f’rasek?

SPETTUR : Le. Int għandek? Naħseb li jekk jarawna fuq il-post jew jaħarbu jew..... jisparaw fuqna. Mhux hekk?

KUMMISS : Naħseb li aktarx jaħarbu imma..... intom ma tħalluhomx jaħarbu, mhux hekk?

SPETTUR : Dan żgur, dan żgur, imma..... min jaf xi kwalitajiet ta’ awtomobblijiet għandhom li bihom ikunu jistgħu.....

KUMMISS : Taf kif għandkom tagħmlu biex ma jarawkomx? Użaw is-sistema..... (*ċempila tat-telefon*)..... Iva, jien il-Kummissarju tal-Pulizija. Ah! iva, iva, Sur Baruni, kont qed nistennih din it-telefonata għax kitbu lili wkoll. Le, le, ma hemmx għalfejn tiġi. Aghmel sewwa sew kif qalulek, skuzi, ordnawlek, u ahna nagħmlu mill-aħjar biex naħtfuhom fil-fatt. Iva, sewwa sew hekk. Fil-hdax sewwa mur qiegħed il-kaxxetta bil-£500—fhimt sewwa fejn trid tqiegħdha, hux hekk?—u le xejn tibza’, ahna nkunu hemm, mistoħbijin, imma inti ma tkunx tista’ tarana..... le, le..... ma hemmx għalfejn niġu miegħek..... iva, iva..... il-bieb ikun miftuħ, naħseb jien għalhekk..... inti, wara li tqiegħed il-kaxxa, itlaq ‘il barra minn fejr: tkun ġejt u halli l-bqija għalina..... u le xejn tibza’..... ahna nagħmlulek mill-aħjar, inti m’intix l-ewwel vittma; kien hemm oħrajn qablek imma nittama li int se tkun l-aħħar wieħed..... u le ma hemmx għalfejn tiġi s’hawn..... id-dmir tagħna na-

fuh..... jien żgur li din se tkun l-aħħar imbroġja tagħhom..... xejn..... grazzi ħafna u kuraġġ..... Saħħa, Sur Baruni..... saħħa..... saħħa.

SPETTUR: Mela l-Baruni issa jaf b'kollox. X'konna qegħdin ngħidu, Sur Kummissarju? Ih! Ara kif qatgħalna l-fil il-Baruni!

KUMMISS: Kont se nissuġġerilek biex tuża s-sistema li użaw is-suldati fil-gwerra. Jien se nagħti l-ordni biex fil-ghaxra kull min ikun hemm daww in-naħiet jitwarrab.

SPETTUR: In-namrati se jiddispijaċihom, Sur Kummissarju!

KUMMISS: Għal-lejla jmorru band'oħra, jekk jogħġobhom. Mela kif il-Barrakka u daww l-inħawi jitbattlu min-nies, int, u xi erba' pulizjotti tajbin minn ta' taħtek, ilbsu ta' siġar, b'xi zokk twil f'idejkom, u ħudu poża li ma tgħajjux fiha. Fhimtni? Aghmlu sewwa sew kif kienu jagħmlu s-suldati fil-gwerra, kamuffaġ perfett kemm jista' jkun.

SPETTUR: Fhimtek jien, Sur Kummissarju; idea grandjuża! Bravu tassew! U mbagħad?

KUMMISS: Imbagħad? Imbagħad ix-xita u r-ragħad! Ma tarax! Kif jiġi l-halliel..... jew hallelin, u jippruvaw jiehdu l-kaxxa, aqbu fuqhom u arrestawhom, u jekk jilhqu jaharbu sparaw fuqhom. Għal saqajhom, tafux. U l-affari lesta.

SPETTUR: Stupenda... stupenda... din id-darba żgur li ma jiskappawhniex. Rabbejt kuraġġ ta' sur, Sur Kummissarju.

KUMMISS:—Jaqbillek Demikele..... inklele għal Għawdex.....

SPETTUR:mal-bajtar tax-xewk..... Saħħa, Sur Kummissarju.

KUMMISS: Saħħa wisq u nawguralek kull suċċess..... saħħa. Malli jkollok xi aħbar tajba, ċempila d-dar..... ikun x'hin ikun Ftehemna?

(Muzika aktarx allegra li tibqa' tongos u tintemm fix-rejn..... imbagħad jinstama' nofs il-lejl idogq..... hemda tal-biża'..... miksura minn ħoss, qisu ċekċik ta' ħadid, ħoss ta' trabokk qed jingħalag u wara ftit biċċa mużika aktarx traġika li meta tiffeldja jinstama' t-telefon idogq)

SPETTUR: *(Lehen eċċitat)* Min hemm?..... Ma jwieġeb hadd? Il-Kummissarju mhux hemm?

KUMMISS: *(Eċċitat ukoll)* Iva..... hawn jien, jien kollni kemm jien. Int min int? L-Ispettur Demikele? Minix ngħarfek!

SPETTUR: Iva..... iva..... jien.....

KUMMISS: Qbadtuhom? Kollha kemm huma?

VIII

SPETTUR : Le..... haġa tal-ghaġeb....

KUMMISS : Hmar!

SPETTUR : Jien hmar?

KUMMISS : Iva, hmar u nofs! Qajjimtni mil-isbaħ raqda biex tghidli li ghamilt fjask, anzi fjaskun.....

SPETTUR : Imma.....

KUMMISS : Ma hemmx imma u immu. Għada filgħodu fit-tmienja sewwa ejja l-uffiċċju tiegħi għax irrid naf kull ma ġara, irrid inkellmek, fhimt? Irrid nagħmillek xi mistoqsijiet.....

SPETTUR : Iva..... iva..... tajjeb wisq..... il-lejl it-tajjeb.....

KUMMISS : U lilek il-lejl il-ħażin. Fhimt? (*jinstama' l-telefon jingħalaq b'tisbita.*)

(*Mużika qawwija li turi għadab. Imbagħad tiffejdja u jinstemgħu jdoqqu l-għarra.*)

KUMMISS : Ersaq ftit lejja, Surġent Kamenzuli. Int kont wiehed mill-hamsa tal-Barrakka t'Isfel, mhux hekk?

SURĠENT : Iva, Sir. L-affari ġrat hekk.

KUMMISS : Ara Kamenzuli l-affari naf kif ġrat, l-affari nafha bl-egħruq u x-xniexel għax barra milli smajt ir-rakkont twil u dettaljat ta' l-Ispettur Demikele smajt ukoll bir-regqa kollha it-tliet pulizjotti li kellkom magħkom. Lilek ħallejtek għall-aħħar għax, kif qalli l-Ispettur, kont l-iżjed qrib il-Monument.

SURĠENT : Hekk hu. Lanqas sitt jardi bogħod ma kont.

KUMMISS : Għidli sewwa f'liema naħa kont u x'rajt.

SURĠENT : Jien, kif naħseb ġà taf, kont liebes libsa miżbugħa ħadra ċar, bi tbajja' hodor oskuri u oħrajn kannella. Hadd ma sata' jagħrafni minn siġra u biex tagħqad tghattejt b'dik ix-xitla tal-Buganvilla li hemm sewwa sew fixxeblek ma' dak il-ħajt li jiġi biswit il-Monument fejn kellha titqiegħed il-kaxxa.

KUMMISS : Iva..... tajjeb wisq..... l-affari tal-kamufflaġ invenzjoni tiegħi.

SURĠENT : Naf, Sir. L-Ispettur qalilna kollox u fahħrek ħafna.

KUMMISS : Qhim!..... Qhim!.....

SURĠENT : Kont tassew moħbi tajjeb, Sir, u għalkemm ix-xewk tal-Buganvilla beda jagħtini fastidju u jniggiżni, bqajt hemm donni biċċa mill-istess xitla.

KUMMISS : U mbagħad x'ġara?

SURGENT: Kif naħseb ġa qalulek il-Baruni wasal il-Barrakka fil-11 sewwa u qieghed il-kaxxa inkaxxata mal-hajt, fejn il-pedistall jinsab imdahhal ftit 'il ġewwa..... donnu bieb im-barrat..... u telaq 'il barra.

KUMMISS: U intom x'għamiltu?

SURGENT: Kulhadd mar għal postu. Il-kaxxa jien ma tlaqthiex minn taht għajnejja. Kien dlam ċappa imma billi l-kaxxa ma kinetx hliet ftit jardi 'l bogħod minni stajt naraha taj-jeb kif issa qed nara lilek.

KUMMISS: Tajjeb..... tajjeb wisq..... u mbagħad x'gara? Is-sokta.

SURGENT: Il-hin bejn il-hdax u nofs-il-lejl kien twil daqs l-Eternità, Sir, imma billi l-Ispettur kien qalilha biex nistrie-hu sewwa qabel immorru għal din il-missjoni qalila u qalil-na bl-importanza tagħha, il-għajja għabet għal kollox u kont inħossni qisni hadida. F'idi l-waħda kelli torċ lesta biex tin-xeghel u fl-oħra r-revolver għalli jista' jkun.

KUMMISS: Sewwa wisq. Komplì.

SURGENT: Ma' l-ewwel tokk ta' nofs il-lejl hassejt bħal tkexki-xa nieżla mas-sinsla ta' dahari u berraqt għajnejja biex nara mil-liema naha kien se jiffaċċa l-halliel..... jew hallelin.

KUMMISS: (*Eccitat*) Dan żgur..... dan żgur.....

SURGENT: Ma' l-aħħar tokk, smajt għall-ewwel bħal thaxwix fil-bogħod, donnu xi hadd qed jiftah xi lukkett fil-bogħod; imbagħad f'radda ta' salib..... ċekkika, taħbita qawwija, donnu xi hadd fetah tiegħ u għalaqha b'heffa kbira u malli baxxejt għajnejja lejn il-kaxxetta tal-flus, haġa li ma tit-wemminx, haġa tal-għaġeb, haġa tal-biża'..... ma kinetx hemm iżjed.

KUMMISS: Dan kif dan! Kif sata' gara? Tridu tiċċajta!

SURGENT: Sir, ir-roġha li qabditni f'riġlejja kienet kbira, għax.....

KUMMISS: Għax..... għax..... aqlagħha.....

SURGENT: Għax dawk il-hallelin żgur miktubin max-xitan!

KUMMISS: U halluni minnkom. Ix-xjaten qeghdin fl-infern u għandhom biżżejjed x'jagħmlu. Dak li gara, gara hawn, f'din id-dinja u gara għax.....

SURGENT: Nahliflek Sir li.....

KUMMISS: (*Jigi ftit f'tiegħu u jittjieb*) Stenna, Surgent..... madankollu forsi għandkom ftit tar-raġun. Il-halliel, jew hallelin, hżiena daqs tengħud u marridx niddubita mill-hila

taghkom; imma, irrid jew marridx, ikolli narga' nisserva, kif ghamilt bosta drabi, mill-hila u d-dehen ta'.....

SURGENT: Thintek, Sir, qed tahseb f'Bendu Muskat.

KUMMISS: Hekk hu, sragtli ismu minn halqi. Bhalissa ghad-dejja minn quddiem ghajnejja dawk il-hafna grajjiet ta' hila, dehen u ghageb li ghamel ma' tul hajtu dak il-bniedem.

SURGENT: Ahna, Sir, lesti biex nahdmu id f'id mieghu u nob-duh f'kulma jordnalna, avolja mhux blief detektiv privat.

KUMMISS: Iva, dak il-bniedem ta' sura dgħajfa, li jidher tant twajjed u minn tagħna, għandu hila tal-ghageb u d-dehen tieghu jlahhaq fejn haddiehor lanqas jigħi l-icken ħsieb. Min jaf l-Ispettur Demikele jkunx irid jikkoopera mieghu?

SURGENT: Dan żgur li jkun irid. Halli mmur intarraflu xi ha-ğa fuq fuq. Tippermettli, Sir?

KUMMISS: Iva, mur, imbagħad inkellmu jien fit-tul. Jeħtieġ li dawn il-ballelin li ilhom iħabbtuna sentejn shaħ, jaqgħu taħt il-qilla tal-Ġustizzja. Għalkemm mħumiex qattielu. qegħdin jaqilgħu hafna inkwiet go din l-imbierka gżira tagħna u l-ġurnali qed jipprofittaw ruħhom biex jattakkawna, lilna tal-Pulizija, bla heda. Jekk neħilsu minnhom inkunu għamilna rebħa kbira. Mela mur tarraf xi hağa lill-Ispettur Demikele u għidlu jiġi jarani l-lejla f'xi t-tlieta.

(Mużika aktar ta' kalma li fiha jinstemgħu mument i ta' għadab, oħrajn ta' rebħa u fl-aħħar mill-ġdid ta' kalma.)

GERALDU: X'tak f'daqqa waħda din il-għaġla kollha, Sur Bendu?

BENDU: Ġerald, dik l-ittra li għadek kemm tajtni ġiebet magħha biċċa xogħol, milli tidher, qalila, għax il-Kummissarju tal-Pulizija jrid jarani malajr.

GERALDU: Mela l-ftit mistrieħ li konna biħsiebna niehdu għos-for war-riħ! Donna għandna magħmul, x'waħdadin! U x'se tagħmel bil-vjaġġ li kont biħsiebek tagħmel?

BENDU: Ma nafx Ġerald. Forsi ma hemm xejn milli qed nahseb jien u l-programm li kellna f'rasna jissokta skond il-pjan li għamilna.

GERALDU: Niddubita, Sur Bendu, għax inti xxomm mill-bo-ghod wisq u la xannejt xi biċċa xogħol qalila, xi hağa tin-qala' żgur minn taħt ir-riħ. Madankollu jien ġa għidtlek li ismek kien qed jissenma hafna dan l-aħħar.

BENDU: Forsi semmieni wiehed jew tnejn..... u int għaġġibt-ha xi ftit.

GERALDU : Le, Sur Muskat, xejn allattu. Semmiewk imhabba l-affari tas-serq misterjuż li ġara diġà tliet darbiet taht l-istess ċirkustanzi..... u qalu li int biss tista' taqbadhom.

BENDU : Iva. Qrajt fuqu dan is-serq u la trid tafha, għalkemm hadd ma talabni biex nindaħal, diġà interessajt ruhi hafna fl-affari u għa għandi f'rasi proġett żgħir li nista' niżvilup-pah jekk niġi mitlub biex nagħti l-ghajjnuna tiegħi.

GERALDU : U int taqbadhom żgur, sinjur!

BENDU : Dak Alla biss jaf. Imma bħas-soltu nagħmel mill-aħjar.

GERALDU : Mhux għax irrid nagħmillek osservazzjoni, Sur Muskat, imma donnok insejt l-ghaġla li kellek ftit ilu.

BENDU : Le ma nsejtx. M'intix tarani qed nilbes? Ma tridnix immur bil-qmis u bil-qalziet ta' taht għand il-Kummissarju, lux hekk?

GERALDU : (*B'daħka*) Mur ara kemm jidhku bik in-nies, Sur Bendu, jarawk għaddej tgħaġġel bil-qmis u bla qalziet.

BENDU : Issa arani lest u sejjer. Jekk jistaqsi xi hadd għalija, minn hawn u sagħtejn ohra hawn inkun. Saħħa Gerald.

GERALDU : Saħħa..... (*passi*)..... Bilhaqq, sinjur! Il-bierah qbiżt qabza sa Triq id-Dejqa u.....

BENDU : X'mort tagħmel dawk in-naħiet?

GERALDU : Tajba din. Mort sal-..... mezzanin tiegħek, biex nara l-parrokki, ċeruni, u l-affarijiet kollha ta' l-irtokk u l-ilbiesi u l-affarijiet kollha, humiex kollha flokhom. Sibt babilonja shiħa u.....

BENDU : Naf, naf, dan l-aħħar kelli bżonn immur hemm haf-na drabi, f'hafna hinijiet u biddilt diversi lbiesi; saħansitra kelli nilbes ta' mara darbtejn.....

GERALDU : Eh! għalhekk dak t-taqlib kollu, mela. Xejn iżjed, Sur Muskat. Basta għamiltu int dak is-sottusupra.

BENDU : Iva, jien, u kien jeħtieġli nżomm segriet assolut.

GERALDU : Lili wkoll kien jeħtieġlek taħbi, Sur Bendu?

BENDU : (*B'daħka*) Dan żgur! Anzi lilek qabel kulhadd, Saħħa Gerald (*u Bendu joħroġ b'ġirja fil-waqt li Gerald u jibqa' jgemgem*).

GERALDU : X'raġel fenomenali dan Bendu Muskat! Min jista' qatt jobsor li f'dik ir-ras ċkejnkna daqs faqqusa għandu jkun hemm mohbi dak id-dehen kollu u dik il-ħila kollha u kuraġġ ta' sur. Alla jieqaf miegħu għall-ġid kbir li qiegħed jagħmel lis-Socjetà.

(*Mużika u wara ftit jinstama' Muskat diehel għand il-Kummissarju.*)

KUMMISS : Għaddi Muskat u poġġi l-hawn ma' ġenbi halli nir-rakkuntalek x'gara dan l-aħħar. Storja interessanti kemm tista' tkun.

BENDU : Grazzi wisq. Nisinghek bl-akbar attenzjoni.

KUMMISS : Pejjepp sigarrett.

BENDU : Sigarrett le, imma jekk għandek sigarru tajjeb naċ-ċettah bil-qalb kollha.

KUMMISS : Jekk ma għandi għal hadd għalik għandi żgur. Sigarru Havana A.1. Arani mieghek.

(*Passi, ftuh ta' armarju, u suffarina tiegħel.*)

Servejtek mill-aħjar li stajt. Issa ismagħni.

BENDU : Jaqaw, l-affari tal-Barrakka t'isfel.

KUMMISS : Appuntu, imma..... int kif taf?

BENDU : Ighidu li l-famuż tabib Cardarelli, meta kien jara marid quddiemu, kien ighidlu biex qed ibati malli jarah diehel u qabel ma l-pazjent ikun laħaq setaħ fomm.

KUMMISS : Kien jaf sewwa ferm il-professjoni tiegħu l-famuż Cardarelli.

BENDU : Hekk hu! U jiena naf biex qed ibati l-Korp tal-Pulizija billi naqra l-gazzetti.

KUMMISS : Fhimtek jien. Mela taf x'qegħdin jiktbu kontra tagħna, hux hekk?

BENDU : U kif ukoll! U għalhekk ilni hafna nhejji l-pjan tiegħi. Kull ma kien jonqosni hu li tibgħat għalija. Jien għalkemm bla uniformi naghmel sehem minnkom. Għallanqas hekk kien qalli u tani x'nifhem, Alla jaħfirlu, il-predeċessur tiegħek.

KUMMISS : Grazzi hafna. Muskat. U int taf biżżejjed kemm jirrispettaw in-nies kollha tiegħi, hux hekk?

BENDU : Iva, naf, naf.....

KUMMISS :imma jien dejjem għidtilhom li r-responsabbiltà qiegħda fuqhom u fuqhom biss u ma għandhomx jabbużaw mil-ħila u t-tjubija tiegħek. Ahna nibagħtu għalik biss meta hu assolutament meħtieġ.....

BENDU : U jien dejjem lest biex naqdikom.

KUMMISS : Mela la taf għalfejn bgħatt għalik se nidhol mill-ewwel fis-suġġett.

BENDU : Ara, Sur Kummissarju, biex ma nitilfux hafna żmien, aghitni l-files f'idejja, jiġifieri tas-serqa tal-Baruni ta' Wied

is-Sewda, u ż-żewġ serqiet jew tlieta, jekk niftakar sewwa, kważi identiċi, li saru qabel, minn għaliġa waħda sitt xhur ilu, waħda sena ilu u l-oħra xi sena u nofs ilu. Osservajt xejn, Sur Kummissarju, li dawn il-galantomi jagħmlu kolp regularment kull sitt xhur?

KUMMISS : Eżattament. X'memorja għandek!

BENDU : Mhux xogħli dan? Grazzi mill-kumpliment. Imma l-iżjed haġa importanti hija li tagħtini lista ta' l-ispanjoli kollha li joqogħdu f'Malta, tant jekk saru sudditi ingliżi, kif ukoll jekk baqgħu sudditi spanjoli, u li huma aktarx il-fdal ta' dawk l-ispanjoli li kienu ġew Malta ftit snin ilu meta nbena l-"breakwater" tal-Port il-Kbir.

KUMMISS : (*Mistagħġeb bosta*) Spanjoli?!

BENDU : Iva, Spanjoli.

KUMMISS : U x'għandhom x'jaqsmu l-ispanjoli u Spanja ma' din l-affari?

BENDU : Dan tkun tafu wara u, jekk jogħġbok, l-indirizzi tagħhom eżatti, kemm ta' djarhom kif ukoll tal-hwienet tagħhom fejn jaħdmu, naturalment jekk fosthom hemm xi nies tas-sengħa.

KUMMISS : Nargħ' nistqarr li m'jien nifhem xejn, imma la trid hekk, hekk ikun. Int dejjem toħroġ b'xi haġa oriġinali li ma tkun għaddiet minn ebda ras oħra.

BENDU : Jien, kif għa' għidtlek, ili fuqha din l-affari. Issa haġa oħra. Kliem fuq din l-affari ma' hadd, il-lista ta' l-Ispanjoli tgħidx li tlabthielek jien u malli jergħ' jġgri każ ieħor bħal tal-Baruni, ibgħat għarrafna malajr; jew, stenna, ittelefonali inti stess u għidli li tixtieq tkellinni. Fuq it-telefon kliem ieħor xejn. Ibghat biss għal Bendu Muskat u Bendu Muskat ikun miegħek, wara għaxar minuti, kemm tagħtih iż-żmien jġi mill-Gżira sal-Belt. Nista' naqdik f'xi haġa oħra?

KUMMISS : Xejn, grazzi. Ma nafx kif nibda niringrazzjak.

BENDU : S'issa għad ma għamilt xejn. Irringrazzjani, jekk jidhirlek, meta nkun swejtlek u lil Malta, għal xi haġa. Kont se nsiefer biex niehu ftit tal-mistrieħ. Se nissospendi kolloxx. Jien żgur li s-sinjuri hallelin din id-darba mhumieq ser iħallu sitt xhur iġġaddu, wara l-aħħar suċċessi strepitużi li kellihom u li ma jidmox ma jfaqqgħu xi assalt ieħor.

KUMMISS : Nittama li din id-darba jfallilhom. Din id-darba mal-Korp tal-Pulizija jinsab il-ħabib tagħna Bendu.....

BENDU : Hekk hu u l-vjaġġ għal..... Alla jaf meta. Saħha.

(*Bieb jinghalaq u kumment żgħir tal-Kummissarju.*)

KUMMISS : Xi bniedem tal-ghageb dan Bendu Muskat u l-aktar li tgħaġġbek hija t-tjubija tiegħu u għemilu.

(*Mużika aktar allegro.*)

KUMMISS : (*Tinstama' ċempila, taħbita fuq il-bieb u bieb jin-fetah u passi ta' xi hadd diehel*) Surġent, jien hiereġ monument, u f'xi nofs in-nhar nieqes kwart inkun hawn. Jekk jiġi xi hadd għidlu jistenna.

SURĠENT : Tajjeb wisq, Sir.

KUMMISS : Tista' tmur.

SURĠENT : Right, Sir (*passi u bieb jinghalaq. Wara ftit idoqq it-telefon*).

KUMMISS : Min hemm?

SIN. C.C. : (*Jinstama' lehen is-Sinjura Cassar-Cutajar minn fuq in-naħa l-oħra ta' telefon*) Nixt'ieq inkellem lis-Sur Kummissarju tal-Pulizija, lilu nnifsu jekk jista' jkun.

KUMMISS : Jien hu, xi trid sinjura?

SIN. C.C. : Għandi bżonn inkellmek senzaltru.

KUMMISS : Kont hiereġ sinjura. Xi haġa urġenti? Jisgħobbija għandi hafna x'nagħmel.

SIN. C.C. : Imma, Sur Kummissarju, jeħtieġ assolutament li tistennieni. Jiena s-sinjura Cassar-Cutajar u.....

KUMMISS : Għandi pjaċir hafna bil-konnoxxenza, imma.....

SIN. C.C. : Ara, Sur Kummissarju, l-affari urġenti għax irċevejt ittra anonima u tawni żmien sal-lejla biex.....

KUMMISS : Mela għandna żmien, ejja wara nofs in-nhar fit-tlieta.....

SIN. C.C. : Ma jistax ikun għax il-briganti jridu twegiba sas-sagħtejn u qaluli.....

KUMMISS : Xi briganti huma? Xi twegiba jridu?

SIN. C.C. : L-istess affari tal-Barrakka t'Isfel, Sur Kummissarju. Tiftakar?

KUMMISS : (*B'lehen ta' rebħa*) Tal-Barrakka t'isfel? Tajjeb wisq! Famuż! Ejja malajr, sinjura, qieghed nistenniek. Meta taħseb li tasal? Minn fejn qieghda tittelefona?

SIN. C.C. : Għaxar minuti oħra għandek inkun.

KUMMISS : Tajjeb wisq. Ejja malajr kemm jista' jkun.

(*Ċempila. Taħbita fuq il-bieb u passi tar-surġent diehel*)

KUMMISS : Surġent.

SURĠENT : Mela ġa ġejt, sinjur? Lanqas rajtek diehel!

KUMMISS : Għadni lanqas hriġt. Ara, Surgent, għandha tiġi wahda sinjura. Malli tasal dakhhalha mill-ewwel. F'hint?

SURGENT : O.K., Sir (*johroġ*).

KUMMISS : (*Jużà t-telefon*) Nixtieq inkellem lis-Sur Bendu Muskat, jekk jogħġbok, malajr kemm jista' jkun. Jekk inhu okkupat aqta' l-linja u ikkomunika lili. Liberu? Stupend!... Ma jweġibx?..... Iva, għandek raġun..... imma l-affari bil-ghaġla..... Iwieġeb? Min hemm? Gerald? Nixtieq inkellem malajr lis-Sur Muskat. Mhux hemm? Ah! qiegħed fuq! Għallanqas. Għidlu li l-Kummissarju jixtieq ikellmu. Nistenna? Tajjeb..... tajjeb..... Nieżel? Tajjeb wisq..... Bonġu Muskat. Il-Mument wasal! Ma fhintx? "Di Spagna sono la Bella"! F'hint issa? Il-preżunta vittima se tkun għandi dalwaqt; jekk tiġi inti wkoll ahjar. Tiġi? Grazzi hafna. Inhossni tassew rikonoxxenti lej, u se ntir bil-ferh. Qed nis-tenniek. (*Mużika deskrittiva ta' xi hadd qed jipprova, eċċitat u malli tiffexxja jinstema' lehen il-Kummissarju*) Iva, sinjura Cassar-Cutajar. Il-każ tiegħek huwa identiku f'kull punt ma' dak tal-Baruni ta' Wied is-Sewda. Issa għandu jiġi wiehed habib tiegħi. Tagħtix każ tal-figura tiegħu. Dan ix-xorthendtajpist tiegħi..... irrakkuntalu kollox u huwa jikteb kull ma tgħidlu. Ftehemna? U hekk niffrankaw hafna żmien.

SIN. C.C. : Dan żgur li ftehemna. L-ittra li baġhtuli dawn il-..... galantomi..... nagħtihielu wkoll?

KUMMISS : Dan żgur. L-ittri tal-..... galantomi, għandhom ikunu preżervati, xejn xejn bħala dokumenti storiċi (*tahbita fuq il-bieb*) Għaddi.

BENDU : Gejt jien; Sur Kummissarju.

KUMMISS : (*Jahtfu biex ma jhalliehx jikref l-identità tiegħu*) Sinjura Cassar-Cutajar nipprezentalek lis-Sur..... Mifsud, ix-xorthendtajpist tiegħi.

BENDU : Pjaċir bil-konozzenza, sinjura Cassar-Cutajar.

KUMMISS : Sur..... Mifsud, jekk jogħġbok oqgħod bil-qiegħda biex tiegħu d-dikjarazzjoni li se tagħmel is-sinjura Cassar-Cutajar.

SIN. C.C. : Sur Kummissarju, nitolbok, nagħmlu malajr. Kif għa għidtlek dawn il-banavolji tawni żmien sas-saġhtejn biex inweġibhom.

BENDU : Iva, eh? U kif se tweġibhom?

SIN. C.C. : Qaluli biex inċendel maktur ahmar mal-gallarija fil-każ nirrofta l-proposta tagħhom, u abjad jekk naċċettaha.

BENDU : Tajjeb wisq. Ultimatum regolari.

SIN. C.C. : Ma tistgħux tibagħtu qabda Pulizija u tarrestawhom. Nahseb li se jkun qrib id-dar tiegħi għall-habta tas-sagħtejn !

BENDU : U int fejn toqgħod, sinjura?

SIN. C.C. : 'Triq il-Merkanti, sewwa sew quddiem il-Liċeo.

BENDU : Kwartier popolat hafna biex tagħraf galantom minn banavolja. Int dendlilhom l-abjad u l-bqija għal..... idejn il-Kummissarju. Mhux hekk, Sur Kummissarju?

KUMMISS : Hekk hu, hekk hu. Tridx tgħidlu..... tgħidilna. sew sew x'fiha dik l-ittra anonima. U mbagħad halli kollox f'idejna. Mhux hekk sur Mu.....

BENDU : Mifsud, Hekk hu..... hekk hu. Tista' tagħtihieli ha nagħtiha daqqa ta' għajn. (*Wara ftil*) Kollox sew, sinjura. tista' tmur.

SIN. C.C. : (*Mistagħġba*) Hekk biss?!

BENDU : Iva. Hekk biss. F'nofs il-lejl sewwa għall-Barrakka t'isfel. Ahjar tmur xi kwarta qabel. Hu mieghek kaxxa żgħira bit-tliet mitt lira — anzi ma talbukx hames mija bħall-Baruni—giethom hniena minnek, sinjura—u qiegħda sewwa sew fejn qalulek. F'hint sewwa fejn, hux? In-naħa li tħares lejn is-sur tal-haddedin. Qrajtha sew l-ittra, hux hekk?

SIN. C.C. : X'biża' għandi fuqi, x'wahċadin!

BENDU : Le, sinjura. nitlobok. Biża' xejn. Għidilha xi haġa int, Sur Kummissarju.

KUMMISS : Dan żgur, dan żgur. biża' xejn. Għalkemm ma se tara lil hadd f'dawk il-hinijiet, nassigurak li m'intix se tkun wahdek.

BENDU : Hekk hu. Issa jaqbillek tmur għax is-sagħtejn mhu-miex fil-bogħod.

SIN. C.C. : Ih! X'wahċadin! Ga saru s-sieġha u kwart. Saħħa Sur Kummissarju. Saħħa sur. Mifsud, hux hekk?

BENDU : Iva. ... Mifsud.

SIN. C.C. : Saħħa, u itolbu għalija. Ma għandkomx idea x'biża' għandi fuqi.

BENDU : Aghmel il-bila, sinjura. U tinsiex il-maktur. L-abjad mhux l-ahmar. Saħħa (*is-sinjura Cassar-Cutajar toħroġ u jinstama' bieb jingħalaq*).

KUMMISS : X'jidhirlek, Muskat?

BENDU : (B'dahka) Mifsud, jekk jogħġbok. Hsibtha tajjeb dik il-bidla.

KUMMISS : Iva. U int, makakk numru wieħed, ma domtx ma fhimtnei.

BENDU : Daqs kemm għafast fuq il-kunjom..... Mifsud.....
Dan kien jonqos ukoll li ma nifhimekx !

KUMMISS : Issa nergġhu għas-serjetà. Bendu, is-sieġha waslet. Hares ftit lejn l-ittra u osservaha sewwa. L-istess kliem. L-istess tajprajter. L-istess sistema.

BENDU : Iva. Imma din id-darba ma baġhtulekx kopja lilek. Mhux hekk? Min jaf il-ġhala? Tgħid xammew xi haġa li hemm imdahħal jien fin-nofs? Issa se ngħidlek kif tista' tgħinai int, imma qabel xejn nixtieq inqawwilek qalbek u nassigurak li din id-darba jekk ix-xitan mhux tassew magħhom u ma jdeffisx denbu fin-nofs..... favur tagħhom, nassigurak li din id-darba mhumie x se jahribulna u tista' tgħid li għa jinsatu Kordin.

KUMMISS : Tassew? Ma għandekx idea kemm qed tagħmilni ferhan. Għidli ftit x'bi hsiebek tagħmel?

BENDU : Habib, għalissa ma nista' ngħidlek xejn. Ma rridx li dawn il-galantomi jibdielhom u joħorġuni ta' hmar. Imma tista' tibqa' żgur li jekk il-kaxxa tas-Sinjura Cassar-Cutajar jisirquha, għada filgħodu go Kordin ikunu. It-taqbida se tkun qalila għax ma nafx kemm huma, imma jekk tqiegħed għad-dispożizzjoni tiegħi tnax-il Pulizjott, b'saħħithom u kuragġużi, u armati bir-revolvers, ir-rebħa tkun żgur tagħna.

KUMMISS : It-talba tiegħek hija ordni.

BENDU : Mela issa ismagħni sewwa.....

(Il-lehen ta' Muskat u l-Kummissarju jibqgħu jinstemgħu sakemm jiffejdjaw għal kollox u mbagħad tinstama' mużika deskrittiva li tibda tonqos bil-qajla. Mument ta' hemda. Jinstama' nofs il-lejl idoqq — imbagħad f'daqqa waħda hsejjes ta' bokkaport qed jinfetaħ u jarġa' jingħalaq. — Mument ieħor ta' hemda. — Imbagħad hsejjes ta' bieb qed jiġi mkisser. xi sparar, aghjat u mbagħad jarġa' skiet. — U wara ftit it-telefon idoqq.)

SPETTUR : Il-Kummissarju hemm?

KUMMISS : Iva..... jien stess..... kif marret l-affari?

SPETTUR : Kollox mexa ħarir. Is-sur Muskat mexxiena tassew bil-ghaqal imma t-taqbida ma kinetx tač-čajt.

KUMMISS : Hemm xi ħadd imwaġġa'?

SPETTUR : Iva. Dawk id-demonji.....

KUMMISS : Mela kienu hafna?

SPETTUR : Tnejn biss, imma jiswew daqs ghaxra.

KUMMISS : Min waġġa? Aqlaghha!

SPETTUR : Is-Surgent Kamenzuli. Balla laqtitu f'idu u had-nieh l-isptar.

KUMMISS : Mela użaw l-armi? Ferewh gravi?

SPETTUR : Le, mhux gravi. Dan żgur li użaw l-armi. Tqabdu qishom iljuni feroċi imma kollu għalxejn għax għelibnihom.

KUMMISS : Is-Sur Muskat O.K.?

SPETTUR : Hekk naħseb!

KUMMISS : Kif hekk taħseb? Mela.....

SPETTUR : Għax filli kien magħna u filli ma rajniehx iżjed.....

KUMMISS : Tajjeb wisq..... dak jaf jaħseb għal rasu. Spettur, issa se mmur niehu nagħsa għax saru l-hamsa ta' filgħodu u għadni ma għalaqtx għajn ma' għajn.

SPETTUR : Tajjeb wisq, Sur Kummissarju; għada naraw lil xulxin.

KUMMISS : Il-lejl it-tajjeb jew aħjar bongornu.....

(Ftit tal-mużika u wara ftit jinstemgħu jdoqqu l-ghaxra u taħbita fuq il-bieb.)

KUMMISS : Minn hemm? Għaddi.

BENDU : Jien, Sur Kummissarju. Bongu.

KUMMISS : Ara Muskat! Mela inti hawn? Għidli haġa int ma torqodx?

BENDU : U kif ukoll, imma bil-lejl biss. Dal-ħin bin-nhar.

KUMMISS : U x'sar minnek il-bieraħ bil-lejl? Qaluli li waqt it-taqbida f'daqqa waħda għebt bħal fatat.

BENDU : Issa ngħidlek kollox. Imma qabel xejn, għandek xejn x'tagħmel?

KUMMISS : Dan żgur li għandi imma għalik se nħalli kollox jistenna. Anzi, stenna mument *(ċempila—jinfetaħ il-bieb u jidhol Pulizjott)* Pulizjott, ma jien hawn għal hadd.

PULIZJOTT : Tajjeb wisq, Sir *(joħroġ)*.

KUMMISS : Għalina Muskat. Imma qabel xejn ha ngiblek sigarru milli tassew jixirqulek. Naf li int sigarru tajjeb ma tibdlu ma' xejn, anqas ma' l-isbaħ mara. Dan taħuli Kap-tan tal-baħar u tassew famuż. Se ncedieh lilek għax jisthoq-qlok. Huđu. Issa tista' tibda.

BENDU : Tiftakar meta bgħatt għalija wara s-serqa tal-Baruni ta' Wied is-Sewda?

KUMMISS : Dan żgur li niftakar !

BENDU : Il-pjan tiegħi, dak in-nhar, kien għa' lest. Int taf kemm inhobb il-professjoni li fiha tinkludi arti u sengha u xjenza b'rabta bejniethom li mhix haġa faċli tiddekriviha. Din l-imhabba tiegħi għagħlitni ninxtehet b'ruhi u gismi għal dan ix-xogħol diffiċli u qalil u waħda mill-konsegwenzi hija li rnexxieli niġbor għadd tassew sabiħ ta' *records* ta' sħar-rig li jsir f'kull pajjiż tad-dinja. Mela malli sar l-ewwel każ ta' serq flejt tajjeb id-deitalji kollha tiegħu u rriferejt ruhi 'l-kotba tiegħi biex nara nsibx filhom xi serq li jixbah 'il dak li kien għadu kif sar ġewwa Malta, min għamlu, x'hin, f'liema nhawi, kemm kienu, eċċ., eċċ., eċċ. U b'għageb tiegħi sibt bla ebda taħbit ta' xejn li serq identiku kien għa' sar diversi drabi f'pajjiżi oħra, imma predominanti fi Spanja, u dan tani x'naħseb li l-ewwel serq tal-ġeneru aktarx kien sar fi Spanja u li fil-pajjiżi l-oħra kienu x'aktarx ikkommettewh Spanjoli. Mela f'Malta wkoll l-ewwel suspett kien jeħtieġ li jaqa' fuqhom. Ma jidhirlekx?

KUMMISS : Hekk hu, hekk hu.

BENDU : Meta mbagħad saret it-tieni serqa u wara xi sitt xhur oħra, dik tal-Baruni, jien għa' kell: s-sisien lesti biex fuqhom nibni daqsxejn ta' kastell. Mhux hekk?

KUMMISS : Iva, bdejt nifhmek.

BENDU : U għalhekk ma kienx fadalli ħlief nistenna s-sejha tiegħek. U malli int sejjaħtli jien ma kellix għalfejn nagħmel haġ'oħra ħlief nitolbok il-lista ta' l-Ispanjoli, fejn joqogħdu, jekk humiex nies tas-sengha, eċċ., eċċ. Tiftakar?

KUMMISS : Dan żgur li niftakar.

BENDU : U meta, wara xi ġimgħa, bgħattli dak li tlabtek u li għalihom kont irringrazzjaktek bil-bosta, jiena flejthom sewwa u bla ebda telf ta' żmien u tnikkir, bdejt nistudja l-individwi wiehed wiehed u ma ħadt x gost f'tit meta fosthom insib tnejn li kienu joqogħdu Triq San Duminku, kważi kantuniera ma' Triq il-Lvant, kienu mastrudaxxi u li xi sentejn ilu kienu krew maħżen, f'tit 'il bogħod minn darhom, li l-bieb tiegħu kien jinsab fi Triq il-Lvant, fuq is-sur tal-ħaddedin, kważi biswit fejn Triq San Duminku tiżbokka fi Triq il-Lvant. Phimt sewwa fejn hi l-pużizzjoni? U biex tagħqad il-maħżen kien biżżejjed fond biex jaasal sa taħt il-Barrakka t'isfel.

KUMMISS : Kif, kif !?

BENDU : Issa tifhem aktar tard. Malli dan il-fatt gie stabbilit bdejt inhuf u tgħarrixt sew ma l-inhawwi kollha u ġurnata wahda, irtukkat ta' bniedem aktarx batut il qed ifittex ix-xogħol, dħalt għandhom biex nitlobhom għajjuna. Keċċewni 'l barra bil-herra. Imma jien bqajt imwahħhal hemm u għidtilhom li mhux karità kont qed nitlob, imma xogħol. U bqajt inkellinohom u ninsisti u nitlobhom u ndejjaqhom, imma kollu għal xejn, għax ma riedu jafu b'xejn u kważi kaxkruni 'l barra, avvolja bdejt nibkilhom u ngħidilhom li jien bil-ġuħ u li kelli familja kbira fuq spallejja.

KUMMISS : Eh ! kemm int makakk, Muskat ! U mbagħad x'għamilt ?

BENDU : Bis-sewwa jew bid-dnewwa kelli nohrog, l-aktar għax wiehed minnhom għal ftit ma tajjarlix il-parrokka minn rasi, imma kont ilhaqt haċt minnhom dak li kelli bżonn. Għax sadattant li kont qed nitlewwem magħhom kont assigurajt ruħi li ma kellhom lil haċd jaħdem magħhom, li xogħol qajla kellhom x'jagħmlu, biex ma ngħid xejn, u..... din hi l-iżjed haġa impurtanti....., fil-fond tal-hanut, li kien għoli biżżejjed, u li kien jidher aktar fond mill-oħrajn ta' qribu, u li kien mudlam sewwa, fil-fond kien jidher kemm kemm sellum, aktarx kbir li kien donnu taraġ, u li kien jilhaq kważi sas-saqaf u jagħti għal fuq raff donnu palk fl-ajru.

KUMMISS : Ma tantx qed nifhmek sewwa !

BENDU : Ma hemmx wisq x'tifhem. L-affari ċara daqs il-kristall. Dawk l-ingħarrqin kienu hafrun s-saqaf tal-hanut u għamlu toqba li tinfed sewwa sew taħt il-Monument ta' Alexander Ball u hejjew bokkaport li l-għatu tiegħu ma kienx haġ'oħra hliet dak il-bieb imbarrat li jagħti, min-naħa ta' barra, taħt il-Pedistall tal-Monument li magħha kienu jittiegħdu l-kaxxa ta' dawk l-imsejtna vittmi tal-hallelin, jigi-fieri n-neguzjant Borg, il-Konti Gatt, il-Baruni ta' Wied is-Sewda, u dan l-aħħar is-Sinjura Cassar Cutajar.

KUMMISS : X'demonji !

BENDU : U malli jasal il-hin ifissat minnhom, il-għatu jinqaleb 'il ġewwa, jixhet 'l isfel ġewwa l-hanut il-kaxxa bil-flus, u jargħu' għal postu f'radda ta' salib, biex ma jħalli ebda hjiel, ebda traċċa ta' dak li ġara, u naturalment, f'dak id-dlam, wiehed kien jisma' biss ċekċik, hsejjes, thaxwix..... u xejn aktar.

KUMMISS : Bravu Muskat ! Imma int demonju aktar minnhom.

BENDU : (*Jidhak*) Le, xejn minn dan, jien anġlu tas-sema u huma anġli ta' l-infern. Imma..... hallini nkomplilek. Mella malli stabbilejt dan il-fatt mort għall-fazi l-oħra. Għamilt-ha ta' student malti mill-Iġittu li ma kellix biżżejjed flus biex noqgħod f'lukanda, u deffist rasi ma' familja f'dar li kellha gallarija li tagħti sewwa sew quddiem il-hanut ta' l-Ispanjoli. U meta taparsi qed nistudja, kont noqgħod fil-gallarija u minn hemm għaraft kulma kelli bżonn biex dejjem nagħlaq iċ-ċirku madwar għonqhom : jiġifieri x'hin kienu jifthu l-hanut, filgħodu u wara nofs in-nhar, x'hin kienu jagħlqu filgħaxija, min kien jidhul u johroġ minn għandhom, xi kwantità ta' xogħol u kwalità kienu jagħmlu, eċċ., eċċ. Issagrifikajt xahar shih fuqhom u sirt naf kulma ridt. Imbagħad għidt lis-sinjura li kont krejt minn għandha li l-arja ta' Malta ma kenitx wettqitni u tlaqt il-kamra. Imma l-pjani tal-battalja kienu lesti kollha u kont żgur mis-suċċess. Malli inti ittelefonajtli u wara ipprezentajtli bħala xort-hendtajpist lis-sinjura Ċassar-Ċutajar taht l-isem ta' "Is-Sur Mifsud", jien malajr flimtek.

KUMMISS : Dan jonqos li ġurdien xih bħalek ma jifhimx haġa hekk ekejkna.

BENDU : U kont tlabtek il-għajnuna ta' tużżana qalbenin. Inghidlek is-sewwa ma kontx żgur jekk barra mit-tnejn li għaraft jien, kellhomx xi kompliċi oħra, shabhom oħra li ma jidhrux blief fil-mument tal-bżonn. Jien lin-nies tiegħek ippustajthom f'diversi djar u ordnajtilhom li ma' l-ewwel tisfira tiegħi kellhom johorġu qishom iljuni, ihabbtu fuq il-bieb tal-maħzen u jekk ma jifthulhomx malajr, jifgħu l-bieb ġewwa u jarrestaw lil kull min isibu hemm ġew. U hekk ġara. Ma' nofs il-lejl sewwa nstama' s-soltu hoss ta' ċekċik, thaxwix, eċċ. Jien li kont qrib il-bieb tal-maħzen liebes ta' tfajla qed nimmamra ma' raġel aktarx twil, li ma kienx hadd-iehor blief Ġeraldu, il-qaddej tiegħi, irtukkat li ma jingħarafx. stajt nisma' ahjar il-ftuh u l-egħluq tal-bokkaport u ċ-ċekċik tal-molol tal-hadid u saffart b'kenm kelli saħħa u hila.

KUMMISS : X'eċċitament qed tqabbadni, Muskat. Dnub li ma kontx hemm magħkom.

BENDU : F'daqqa wahda mill-bibien ta' xi tlitt idjar, delhru herġin tużżana ombri suwed li f'kenm ili nghidlek faqgħu

gewwa l-bieb tal-mahžen. Hemm ġew saret taqbida xi haġa. Kien hemm ukoll xi sparar. Jien u Ġeraldu qagħadna barra għalli jista' jkun. Kieku xi wieheġ mill-hallelin ipprova jahrab kien ikollu jagħmel il-kontijiet magħna. Għax jew jien jew Ġeraldu konna mmidduh żgur. Mhux hekk?

KUMMISS : Dan żgur, dan żgur.

BENDU : Imma minn dan ma ġara xejn għax l-irġiel tiegħek hadmu tassew bil-għaqal u rassewhom f'rokna sa kemm immanettjawhom. Madankollu kienu tużżana kontra tnejn u ma kellihom ebda ċans jaharbu mill-qilla tagħhom; għalhekk il-kotra għelbet il-ħżunija. L-irġiel tiegħek—arvolja ż-żewġ vagabondi kienu armati—ma beżgħux minnhom u dahlu fuqhom.

KUMMISS : Bravi tassew.

BENDU : Jisghobija, kif naħseb għa taf, li s-Surġent Kamenzuli baqa' ferut f'idu imma, għall-grazzja t'Alla, ma għandu xejn gravi.

KUMMISS : Niżżuħajr 'l Alla!

BENDU : Jien innifsi mort sa l-Isptar biex inkun żgur li kollox sewwa.

KUMMISS : Grazzi tassew.

BENDU : U kif wegħedtek iż-żewġ hallelin jinsabu arrestati u dak li serqu jinsab f'idajna bħala l-aqwa xhieda kontra tagħhom.

KUMMISS : Bravu, Muskat. Prosit tassew!

BENDU : Issa nhallu f'idajni il-Ġustizzja biex isir haqq minn-hom u nitlobok t'ringrazzja lil dawk kollha li hadmu id f'id miegħi biex inbollo din il-kobba mħabbla, insolvu l-misteru tal-Barrakka t'isfel.

KUMMISS : Ma nafx kif se nibda n'ringrazzjak u nikkumpensak.

BENDU : Sa nġhidlek jien. Issa hallini minn norqod raqda kif tmiss il-ġiġi. Ara li l-kumpilazzjoni tibda malajr biex malli tispicča..... hmistax-il jum l-Isvizzera. Dan hu l-kumpens li nixtieq ikolli. Inti tiġi miegħi?

KUMMISS : Ma jistax ikun, Dnub tassew! Aġitini idek hawn. Grazzi mill-qieġ ta' qalbi, Muskat, u Alla jagħtik is-saħħa biex tkompli tiswa għall-ġid ta' l-umanità.

(Mużika sabiha u aklarx grandjużi.)

L-AHWA CATANIA

BUZZETT DRAMMATIKU

TA'

GINO MUSCAT-AZZOPARDI

—0—

Stampat fid-Dar ta' S. Ġużepp—Hamrun,

Hadd ma jista' jahdem fuq il-palk, jew ixandar minn fuq
ir-Rediffusion, jew juża xort'ohra din il-biċċa teatriali
minghajr is-sensja tal-kittieb.

JIEHDU SEHEM:

ĠETTA (78)

PAWLU (74)

FONSU (72)

GEJTU (70)

It-Tabib ZAMMIT (40)

Fostna: Il-lum.

KELMTEJN QABEL

IRRID ninsa għal mument li l-awtur ta' dan il-buzzett drammatiku huwa hija Gino. Madankollu l-hila ta' hija bhala "kit-tieb tal-palk" hija tant magħrufa li ma għandhiex bżonn tat-tifhir tiegħi; iżda din id-darba kien jehtiegħi ngħid dawn il-kelmtejn għax l-awtur, b'din il-bieċa xogħol ma riedx bhas-soltu jagħtina biċċa xogħol ta' psikoloġija li minn fomm l-artista tgħaddi għal fuq il-pubbliku u ggāgħlu jhoss ferh jew niket, iġgāgħlu jara fl-artist il-bniedem li jgħix fostna fil-hajja ta' kuljum u li ahna ffit nagħtu kas tiegħu.

F'kelma waħda l-awtur b'din il-bieċa xogħol ried jagħmel esperiment u studju fuq il-pubbliku aktar milli studju letterarju u drammatiku.

L-awtur sejnhha "buzzett drammatiku". Il-qarrej jista' jsejnhha li joġġbu hu, imma nista' ngħidli minn issa li fiha ma huwa sa jsib xejn partikulari, jiġifieri u la *plot* komplikat u la nisga elaborata.

L-akbar parti tal-buzzett tikkonsisti f'djalogar naturali u final mhux mistenni.

Djalogar aktarx brillanti l-hin kollu u final tragiku li jasal f'kolp wiehed.

L-awtur mela ried jara jekk il-pubbliku jafx u jistax jimxi mas-sitwazzjoni.

L-awtur dan il-buzzett kitbu bhala esperiment, u jien nix-tieqlu suċċess.

IVO MUSCAT-AZZOPARDI.

San Ġiljan, 25. 10. 52.

L-AHWA CATANIA

BUZZETT DRAMMATIKU

TA'

GINO MUSCAT-AZZOPARDI

XENA:

Kamra b'mobbli c'aktarx godma kif ikollhom nies ta' nofs kedda. Vetrina mimlija b'fajjenza, figurini, tazzi, eċċ. Gradenza naha oħra bis-solti tliet bozoz fuqha, waħda b'arloġġ indurat u t-tnejn l-oħra b'vażett bi fjuri artifiċjali. Tavolin inghotti b'tapit, u b'qasrija tar-ram fuq. Ritretti ta' nies tal-familja mdendlin 'il hinn u 'l hawn. Inkwatni taż-żejt u imitazzjonijiet kemm trid. Bieb fil-fond li jaghti għal isfel u iehor f'kull ġenb. Xi lampa kbira milli kienu jużaw fl-antik. Kollox jidher li f'din il-kamra jgħammru nies xjuħ li jgħixu bil-ftit renta li għandhom.

ĊETTA: *(Xiha ta' madwar 80 sena, tinsab fuq pultruna b'kutra tas-suldati fuq irkobbtejha; marida; walpa tas-suf madwar għonqha maqfala fuq sidirha. Xall iehor tas-suf ukoll, mit-fuq fuq dahar il-pultruna għal meta thoss il-bard. Hija qiegħda traqqa' flokk ta' raġel).*

FONSU: *(Xih ta' madwar it-72 sena, iżda li jġibhom tajjeb, jidhol wara flit) (Għaddi... għaddi. sur duttur... (il Ċetta) Ċett, ara min ġie jarak dalgħodu... it-tabib, Ċett...*

TABIB: *(X'aktarx żagħżuġ, bis-solita valigġetta f'idu) Kif inhija x-xwejha tagħna?*

ĊETTA: *Idhol, sur duttur... tih sigġu Fonsu...*

TABIB: *(Ipoġġi l-valigġetta u l-kappell fuq sigġu u jieqaf iħares lejn ritratt indendel mal-ħajt hdejn is-sigġu) Dan ix-xiħ tagħkom, Fons?*

FONSU : Le ! Dak, Alla jahfirlu, hija Salvu, ma nahsebx li lhaq-tu int...

TABIB : Kemm ilu mejjet ?

ĊETTA : Tgħid m'ilux xi tletin sena ?

FONSU : Ilu żgur... jien mhux dejjem kelli erbgħin sena meta halliena ? Il-lum qbiżt is-sebghin...

TABIB : (*Dejjem jifli r-ritratti u l-oġġetti tal-vetrina*) Ma jid-hrulekx, tafx Fons ; u Ċetta tagħna ?

ĊETTA : Jien kont il-kbira fost l-aħwa... ikolli ngħid m'ahniex bogħod għat-tmenin.

FONSU : Jien ma ngħidx li għandek tmenin, Ċett...

ĊETTA : Fl-annu sessantanove... aghmel ftit il-kont sur duttur.

TABIB : Sessantanove... wiehed u tletin għas-seklu u sebgha u erbgħin fuqhom... hemm aħna : tmeninja u sebghin...

FONSU : Ma għidtlekx li ma għandekx tmenin...

ĊETTA : U iva... tmenin u tmeninja u sebghin... Nriku hu Briku.

TABIB : U tgħid xi tnejn ma hbejtx, Ċett ?

ĊETTA : Tgħid int naghmel bħan-nisa ta' daż-żmien...

TABIB : Huwa billi tgħix kemm-il sena għandek m'inti sa ssib lil hadd jehodlok xi għaxra minuhom...

FONSU : U żgur ukoll. Mhux dik il-kistjoni ? Issa billi hawn hafna jbidldu snienhom, u jbidldu l-lewn ta' xagħarhom ? La ma tistax tiddel il-fidi tal-Magħmudija x'jiswa ?

ĊETTA : Il-Kappilan iħoll u jorbot...

TABIB : (*Dejjem bħal qabel*) Allura, Fons, inti taħbat iż-żgħir fost l-aħwa ?

FONSU : Leqq ! Ċetta l-kbira, warajha, Alla jagħtih il-Glorja tal-genna, hija Salvu, imbagħad Pawlu, wara jien u Gejtu ż-żgħir nett...

TABIB : Mela Gejtu l-benjamin !

ĊETTA : Gejtu tmenin snin iżgħar minni sewwa sewwa...

TABIB : (*Imur fuq Ċetta*) Intant, int kif tħossok ?

ĊETTA : Narani sejra lura bħal granċ... sa għajnejja hallewni... nisthi ngħidlek, sur duttur, li biex inraqqa' dan il-flokk ta' Pawlu, kelli nsejjah lil Fonsu sabiex idahhalli l-ħajta fil-labra...

TABIB : U iva, b'daqshekk ma ġara xejn... Hawn tfal ta' għoxrin sena diġà bin-nuċċali.

FONSU : Mhux dar li ngħidilha ? Izda mur fehema... Waħħlet f'rasha li ta' tmenin sena għandha tibqa' tigri u titħabat bħal meta kellha ħamsa u għoxrin...

ĊETTA : U kif għaddew dawn it-tmenin sena, hux, sur duttur?

TABIB : Iż-żmien iġġaddi, jiena żgur ma ngħix daqshekk...

FONSU : Leqq! Dak ma tistax tgħidu, forsi tgħix mija; jiena wkoll, kienu għamluli l-Grizma meta kelli sentejn għax it-tobba kienu qatgħu qalbhom minni... safrattant għext sebgħin sena oħra .

ĊETTA : Iżda, sur duttur, għal din il-marda tiegħi ma jagħtux irkaptu? Imghaġġbin x'inhuma jivvintaw it-tobba ta' barra daż-żmien...

TABIB : (*Bi tbissima*) Jista' jkun li għad isibu xi rimedju... ma nafx. . Għax int, Ċett, kif dejjem ingħidlek, proprjament lanqas tista' tissejjaħ marida... mohħok għadu ċar aktar minn tiegħi, l-*infern*, Alla jbierek, għadu intatt... l-istonku, id-demm... kollox għadu tajeb...

ĊETTA : Din l-ingħarrqa qalbi...

TABIB : Lanqas ma tista' tgħid li qalbek marret... għandek kollox għadu tajeb, iżda kollox għajjen... kollox għandu tmenin sena...

ĊETTA : Fi ftit kien qiegħda nnin bin-naqra n-naqra...

FONSU : Insomma għandna nwillu. Min b'qalbu, min bil-fwied, min b'xi haġa oħra... għal din id-dinja m'ahniex u fl-abħar irridu nagħmluha.

TABIB : U niringrazzjaw dejjem lill-Bambin li silifna dan il-ghomor kollu.

ĊETTA : Dak mitt darba u elf! Allahares kelli noqgħod insenmielkom lil dawk kollha li twieldu warajja u rajthom imutu ma' tul haġti.

TABIB : Ara Ċett... fid-dinja kollox għandu l-irpos tiegħu : il-mohħ jistrieħ waqt li l-bniedem ikun rieqed, ir-riglejn, il-għajnejn, l-istonku, kollox, insomma, għandu l-mistrieħ tiegħu... u nluh dan biss : arloġġ xi darba jispicċalu l-habel u jieqaf, il-ferrovija tieqaf għal xi ftit fl-istazzjon, il-vapur, l-ajruplan, kollox insomma... iżda l-qalb, le : il-qalb biss ma tieqaf qatt.. u gwaj jekk tieqaf għal nofs minuta biss... il-qalb sejra dejjem...

FONSU : Imbierka s-Sapjenza t'Alla!

ĊETTA : Tiskanta kif fi tmenin sena shah...

TABIB : Tmenin sena, lejl u nhar, il-hin kollu... fl-abħar tagħja.

FONSU : Tagħja żgur...

ĊETTA : Kos, tmenin sena fihom!

VIII

TABIB : Int stess lanqas tista' tinnagħma. T'menin sena sejra dejjem.. b'danakollu, avvolja qalbek xjehet u tinsab fjakka, ma tistax tghid għadx tkompli tħabbat sena, hamsa, għaxar snin oħra. Trid tibza' għaliha : xejn taħbit, xejn taraġ...

ĊETTA : X'taraġ, taraġ...

TABIB : Xejn inkwiet. Ikel hafif... kien mill-inqas u rpos kemm tiflah. Dawk il-qtar li kont ordnajtlek għadek teħodhom?

FONSU : Dan żgur; tliet darbiet kuljum.

TABIB : Jidhirli li ma għandix x'ingħidlek aktar... halli nara ftit il-polz (*Jaralha l-polz—u wara ftit*) Is-soltu...

ĊETTA : Meta terġa' tiġi tarani, sur duttur?

TABIB : Verament, jiena ma għandix għalfejn niġi narak ta' spiss; il-lum kont għaddej minn hawn u fettilli nitla' nara kif inti... Kif għidtlek, jiena ma nista' nagħmillek xejn...

FONSU : Izda dawk il-qtar tibqa' teħodhom, hux veru?

TABIB : Mela le! Dejjem iġhinuha... m'humieq sa jirrangawliha qalbha, tafx, izda dejjem iġhinuha, insomma... (*jiehu l-kappell u l-valiġġetta*) Selluli għal Pawlu u għal kulhadd. Sahha, Ċett...

FONSU : Halli nwasslek...

TABIB : M'hemmx għalfejn, Fons, it-taraġ żejjed lanqas għalik m'huwa tajjeb.

ĊETTA : Ejja arani, taf, sur duttur...

TABIB : U mela le!... Bongornu. (*jittlaq*).

ĊETTA : (*Lil Fonsu*) Kif iġhaddi ż-żmien, għadni nara lil ommu sa titgħarras...

FONSU : U tgharrset, u żżewġet, u keilha tifel, u kiber, u sar tabib .. u qalbek baqgħet tħabbat dejjem, Ċett...

ĊETTA : Fons, lil Gejtu rajtu?

FONSU : Mela le? Ma nafx kif għadu ma wasalx; kien il-quddies tat-tmienja; kellu jmur jara lil ma nafx lil min u jibqa' ġej hawn dritt.

ĊETTA : Dawk it-tiġieġ tajthom xi ftit qaramboċċ?

FONSU : Tajthom... donnhom bdew jerfgħu mill-bajd, il-lum ma għartx hliet tnejn.

ĊETTA : Waħda għalik u l-oħra għal Pawlu; bajda friska tif-taħlek għajnejk... Mhux li kien Gejtu jiġi qabel jasal Pawlu...

FONSU : U billi jkun hawn Pawlu sa taqa' d-dinja?

GEJTU : (*Minn isfel, iġhajjat*) Fons?... Ċett?... Fonsu...

ĊETTA : Wasal ..

Fonsu : (*Fuq il-bieb tan-nofs*) Itla' Gejt... itla'... (*lil Ċetta*)

Ċett x'inwaddab fil-brodu? F'tit ross jew tarja fina?

ĊETTA : Pawlu donnu aktar iħobb ir-ross.

GEJTU : (*Raqel ta' madwar is-70 sena*) Kif ahna, Ċett? Kont qiegħed nitkellem mat-tabib; qalli li m'intix hażina...

ĊETTA : U jekk m'inhiex hażina lanqas jien tajba : qalbi fjakka... marret... int kif int, Gejt?

GEJTU : Jien ma nistax ingerger... U int, Fons?

Fonsu : Lili kif tarani pingini. Irrid insajjar, irrid noħroġ nixtri... quddiesa nisraqha bħal halliel... irrid nilhaq maħdar u issa, biex tagħqad, fl-aħħar ta' ħajti kelli nsir infermier ukoll.

GEJTU Ċett, mhux għax irrid nindablilkom, iżda, kif qatt ma tħajjartu tagħndu konsulta? Mhux għax ma għandix fiduċja fit-tabib Zaimat, tarx? Iżda, imghaġġbin hawn professur ġdid kemm huwa bravu.

ĊETTA : Din il-konsulta għalfejn?

Fonsu : Aghmel kont billi wiehed jaġhmel konsulta ma jitlef xejn... ma naħsibx li t-tabib sa jieħu fastidju...

ĊETTA : U x'konsulta, konsulta! Araw issibux min irid jixtri xi ħaġsin sena mill-i għandi fuq spallejja...

GEJTU : Dak x'għandu x'jaqsam? Naħ li dan il-professur ġdid qiegħed jaġhmel il-mirakli. Lil Kellu, it-tifel ta' Saver *it-lewmi* tafuh?... ħames snin kien ilu f'qiegħ ta' sodda, rawh it-tobba ta' Malta kollha u hadd ma sab irkaptu... sa Sqallija kienu haħuh... il-lum, Alla jbierek, jekk tarah!...

ĊETTA : U kemm-il sena għandu?

Fonsu : Ma għandux għoxrin sena, tgħid?

ĊETTA : Għoxrin sena... għoxrin sena... meta jiena kelli għoxrin sena...

GEJTU : X'għandu x'jaqsam, Ċett?

ĊETTA : U mela ma għandux x'jaqsam? Għoxrin sena bħal tmenin?

GEJTU : Il-bierah fil-gazzetta kont qiegħed naqra li wiehed l-Amerka għalaq mija u għoxrin sena...

Fonsu : Inbierka s-Sapjenza t'Alla!

ĊETTA : U Giezu Giezu...mija u għoxrin sena! Erbgħin sena akbar minni. U int dawn il-praspar temminhom?

GEJTU : Mela ma nemminhomx? Ma nemminhomx il-għala?

U Pawlu x'igħid? Qatt ma ħajrek biex tagħmel konsulta?

Fonsu : S'issa qatt ma qal xejn...

GEJTU : Ma jmissux... dak *bravu*... dak jifhem f'kollox...

ĊETTA : Jaf li żmien mitluf...

GEJTU : Dan żgur, dak sargu!... dak għaref tant!...

ĊETTA : Jaħasra Gejt... ma nibdewx bħas-soltu...

GEJTU : Ma nibda xejn... jien għall-ġid tiegħek qiegħed ingħid-lek... jiena qatt ma bdejt il-ġlied jien... u, jekk m'inhix miġbur hawn magħkom imħabba fih...

FONSU : Għax int qatt ma terħilu waħda għaddejja, Gejt...

GEJTU : Le, imħallih jagħmel bija u bi flusi dak li jrid u dak li jogħġbu!

ĊETTA : Iva ahna m'ahniex flimkien? Qatt ikollna x'ingħidu? Tkellem Fons : qatt ikollna x'ingħidu?

FONSU : Kulhadd jagħmel xogħlu u barra bid-daqq...

GEJTU : Għax sabkom żewġ bċieċen...

ĊETTA : Bċieċen? Bċieċen kif?

FONSU : Bċieċen xejn! Jien ninqala' għad-dar u nagħmel ix-xogħol tad-dar, huwa jinqala' għall-kontijiet u jiehu ħsieb il-kirjiet u l-flus...

ĊETTA : ...u jiena ma ninqala' għal xejn u noqgħod hawn impannata ..

FONSU : Naf li fi xjubitna jmissna rabbejna aktar għaqal nulli għandna; kieku wieħed flok kelntejn iġħid waħda biss, kieku ninsabu miġburin hawn l-erbġha li ahna u ma waqajniex fi lsien in-nies...

GEJTU : Hallik min-nies, Fons... lili n-nies qatt ma beżżgħetni.

FONSU : Ma nafx... ma nafx... ara sejjer nara dak il-brodu li hemm fuq in-nar... (*il Ċetta*) Ross, hux, għidtli nwaddab?

ĊETTA : Għad hemm xi ftit imnoqqi? Jekk ma hemmex ġib hawn imnaqqilek ftit malajr...

FONSU : U hemm... mela ma hemmex... (*jittlaq*).

ĊETTA : Twaddabx aktar minn nofs kikkra...

(*Wara pawsa ċkejna*)

GEJTU : (*Ipoġġi bil-qiegħda hdejn Ċetta*) Ċett, aqtagħli kurżita : dik il-għalqa li kienet messitek fuq ir-riħ ta' Haż-Żabbar, b'kemmi hija mqabbla fis-sena?

ĊETTA : Ma nafx sewwa, Gejt, għax Pawlu jiehu ħsieb kollox, iżda, dik x'tista' ġġib? Għaxar liri fis-sena?

GEJTU : Għaxar liri? X'inti tgħid? Għaxar liri kienet imqabbla fi żmien missieri...

ĊETTA : Mela daqshekk għadha għax Pawlu la qatt għolla qbie-la u lanqas kera...

GEJTU : Ghax gharef... ghax bravu... il-ghalqa li tmiss ma' tieghek ghadhom kenun tawha ċens bi tmintax irbiegħi l-qasba...

ĊETTA : Jien, jahasra! ma nifhimx...

GEJTU : U donnu inqas Pawu ma tant jifhem, jew ma jridx jifhem... B'le tavanżaw fuq dik il-ghalqa tistgħu gġibu l-ahjar seftura ddrur bikom.

ĊETTA : Seftura hawn ġew? Mela ndum ma ndaħħal mara barranija naraha tieko! f'wiċċi, kieku minut l-ghada.

GEJTU : Int taħseb li Fonsu jiflah għat-tisjir u għall-faċendi tad-dar?

ĊETTA : Għaliex? M'ahniex għaddejjin?

GEJTU : Dan żgur... wiehed jilgħabha ta' sinjur, jippassiġġa barra u fil-każni, u Liehor isefter. Ma hsibt, jew willa, li Fonsu ta' l-azzar, hux?

ĊETTA : Int dejjem b'xi waħda għdida, Gejt... Seftura jonqosna! Inġibu waħda minn daww li kienu ma' l-Ingliżi, minn daww li jinżebgħu...

GEJTU : Mela hemm bżonn tkun waħda milli jinżebgħu? Mara ndaħħla fiż-żmien li tiehu hsieb it-tisjir, it-tfarfir u x'naf jien.

ĊETTA : Għaliya ma tantx hemm bżonn ta' tisjir u Pawlu u Fonsu m'humiex indorrija jieklu minn taħt idejn mara barranija.

GEJTU : Jidraw... jidraw...

ĊETTA : Iva... halli jagħhalqu t-tmenin sena bħali...

PAWLU : (*Xih ta' madwar 74 sena. Jidhol min-nofs*) Jien hawn Ċett... Fonsu fejnu?

ĊETTA : Għaliya isfel... fil-kċina...

PAWLU : Mill-għdid inqas xi haġa?

ĊETTA : Nejn, Pawl; f'it ilu kien hawn it-tabib... fettillu jgħaddi jarani.

PAWLU : Bravu! U x'qallek?

ĊETTA : Bhas-solta : nissokta niehu daww il-qtar, ikel hafif, u taħbit xejn.

PAWLU : Jiena diehel f'kamarti, meta tkun waħdek sejjaħli(*ikun sejjer*).

GEJTU : (*Iqum minn postu*) Tista' tibqa' hawn... jiena ħiereġ...

PAWLU : (*Bi bruda*) Għaliya tista' tibqa' kemm trid; jiena ma inbix inkeċċik...

GEJTU : Naf, iżda tidher li ma tantx hadt pjaċir bija...

PAWLU : Tista' toqghod hawn sa ghada; din id-dar mhix tiegħi wahda... kif għandi sehem jien, għandha sehem C'etta u għandu sehem Fonsu.

GEJTU : U jien ukoll; tinsieix li jien ukoll għandi mir-raba' wahda.

PAWLU : Ta' sehemek dejjem tajnik il-kerà li tlabtna...

GEJTU : Naf... u dejjem tajtkom l-irċevuta... Taf x'hemm taj-jeb, Pawl? Li minix niekol bil-kera li qiegħed tagħtini inti... lanqas għas-sigarretti ma jservuni...

C'ETTA : Ma nibdewx bħas-soltu, Gejt.

GEJTU : Mhux hu beda bil-kera u mhux kera? Jien semmejtlu xi flus? Jien la għandi bżonn lilu u m'għandi bżonn lil hadd, niżżi hajr lis-sema...

PAWLU : Dan żgur... professur bħalek...

GEJTU : Le, int professur... ara toħroġx għall-pulitka forsi jagħmluk Ministru tat-Teżor... biżżejjed tgħidilhom kif qed tmexxi r-renti ta' oħti biex itellgħuk fis-Sala ta' l-Arazzi...

PAWLU : Xi trid tgħid biha din, Gejt? Ma tridx forsi tgħid li qiegħed nisraq lil hutu, hux?

GEJTU : Tisraqhom le...

PAWLU : Mela?

GEJTU : Li qiegħed! tmexxi l-wirt li misshom hutu mill-agħar li tista'.

C'ETTA : Gejt, hallik minn dan, issa...

GEJTU : U kif inhallini minn dan? Mela jekk inhuwa huk, jien m'inhix huk ukoll? Għax għandu jifgħkom lura?

C'ETTA : U issa baqgħalna żmien nimxu 'l quddiem?

PAWLU : (*Lil Gejt*) Skużi, tafx... F'hix qiegħed inwaddabhom lura lil hutu?

GEJTU : Taf xejn li dik il-għalqa li tmiss ma' dik ta' C'etta, ta' fuq ir-riħ ta' Haż-Żabbar, għadhom kemm tawha ċens bi tmintax irbiegħi l-qasba?

PAWLU : B'daqshekk?

GEJTU : U mt baqjt tqabbilha b'għaxar liri fis-sena... Il-lum fadal għelieqi ta' għaxar liri fis-sena?

PAWLU : Inti dik tiegħek? Forsi ma rridux ngħollu qbiela! Dik tiegħek?

GEJTU : Lanqas hija tiegħek. U meta tista' ddaħhal lil oħti tletin lira ma għandekx iddaħħlilha għaxar liri biss...

PAWLU : U erhina, Gejt! Imbagħad dan għalfejn? Biex inzi-

du għoxrin lira fis-sera? Ahna għalina kull ftit wisq u, niżzu hajr 'l Alla ma għandniex bżonn ta' flus...

GEJTU : Skużani hej... ma kontx naf li rbahtu tad-Derby...

PAWLU : Tad-Derby forsi rbahtu int, għax is-soltu int tmur il-Marsa għat-tigrijiet..

GEJTU : Billi mmur il-Marsa? Il-Marsa mhux diżunur, basta ma mmurx għand Karla tal-laundry...

PAWLU : (*Maqrus, jagħti daqqa ta' ponn fuq il-mejda*) Ara, haqq... ma ssemmix nies! Għax ara kemm jien raġel sewwa

ĊETTA : (*Tgħajjat*) Fonsu! Fonsu! Ejja, Fons, jaħasra!... (*tibqa' tgħajjat sakemm ..*)

PAWLU : (*Jissokta dejjem aktar shun*) ...fl-ahħar nagħmillek wahda tinkiteb...

GEJTU : (*Lil Ċetta*) Erhilu jitqalleb... dak qatt ma beżża' lil hadd...

PAWLU : Jien għad nibagħtek l-isptar... nurik kif issemmi lin-nies hawn ġewwa...

ĊETTA : (*Dejjem tgħajjat*) Ejja, Fons... ejja... sa jitqatlu...

GEJTU : Obżoq... obżoq... biex tistrieħ...

PAWLU : Ilsienek għad fih l-istess velenu li kellu meta kont għadek ta' għoxrin sena...

GEJTU : U int għadek iżżommna bi tfal bħal meta kellna għoxrin sena...

FONSU : (*Jidholi—aktarx inkwiet*) X'gara? X'reġa' gara?

PAWLU : Dak... jiġi taparsi jara lil Ċetta biex bl-iskuża tagħha jaqla' l-imrar li għandu kontra tiegħi.

GEJTU : (*Lil Ċetta*) Min beda? Jekk int mara għid min beda minna...

ĊETTA : Jaħasra sa toqtluni... sa toqtluni...

FONSU : (*Bejn l-ahwa*) Iva ma trabbox ftit għaqal? Lanqas minn oħtkom ma tisthu? Tafu li hi marida, li l-inkwiet jagħmlilha d-deni...

PAWLU : (*B'daqqa ta' ponn oħra fuq il-mejda*) Saħħa jiġi f'dari... jinsolentani wkoll?

GEJTU : U għid li bdejt tiżmaga...

FONSU : Gejtu... Pawlu ...għal ruħ ommna l-għażiża... dan kif sirtu? Donnkomp kelb u qattus...

ĊETTA : Qishom ix-xitan u s-salib...

PAWLU : Mhux hu beda? Jien kellimtu?

GEJTU : Bdejt int! Kont mejjet biex tisfoga!

FONSU : Iva x'gara? Nista' nkun naf x'gara? Lanqas haqq li ndahhku l-ġirien bina.

ĊETTA : Jaħasra! lanqas haqq il-qatgħa li tawni... Kienu sa jaq-bdu f'xulxin, Fons... kienu sa joqtlu lil xulxin...

FONSU : Dan jonqos. Fløk li nghixu l-erbgħa flimkien ta' aħwa li aħna... naqbd u f'xulxin... dan jonqos. Puhhh! għalina. Sirtu aghar miċ-ċrieċer tal-kerrejja tagħna...

ĊETTA : Fons, jaħasra! agħtini qatra xi haġa għax qiegħda nboss roġħda ma' ġismi kollu.

FONSU : Dak hu! Hudu gost, hudu pjaċir... jien indur biha l-ġurnata kemm hi twila u intom fl-aħjar tirvinawli xogħli kollu...

PAWLU : Fejn hu l-brandý, Fons? (*ifittxu*).

GEJTU : Brandy għandha qalbha fjakka?

ĊETTA : Kemm immissu naqra ma' xofftejjja, jaħasra!...

FONSU : (*Li sa dan il-waqt ikun sab il-flirkun tal-brandý u tah lil Ċetta*).

ĊETTA : (*tmisxu ftit ma' xofftejjja*) Hekk... nofs qatra... mur ġib lil ommi u lil misseri jarawkom titgħajru...

FONSU : Iva int toqgħodx tinkwieta ruhek... issa ma spiċċax kollox?

ĊETTA : Int ma tafx x'qatgħa tawni! Ma tafx qalbi kif bdiet tħabbat...

FONSU : Issa oqgħod ftit bi kwietek, forsi fl-aħħar il-Bambin jilluminahom...

GEJTU : Jien hlift kemm-il darba li hawn ġew ma nirfisx aktar... inrodd salib għal wiċċi u ma nidholx aktar f'din id-dar...

FONSU : Imma dawn x'raġunijiet huma? Għax ma għandekx tidhol aktar?

GEJTU : Jien dan l-inkwiet x'irridu?

PAWLU : L-inkwiet mhux int iġġibu? Jien qatt nindaħallek fil-bini li għandek? X'ridt tibda bil-għalqa ta' Haż-Zabbar?

GEJTU : (*ironiku*) Nitolbok skuża, Pawl... mil-lum 'il quddiem inħallik tgħaffeg fil-proprietà ta' oħti kemm trid u kemm joġġbok...

PAWLU : Qiegħed tisma', Fons? Qiegħda tisma', Ċett? Ngħaffeg!... Bħallikieku qiegħed nisraqkom...

GEJTU : (*Bis-saħħa*) Jien m'inhix ingħidlek li qiegħed tisraqhom, kiesaħ... Qegħdin taraw kif iġhawweg il-kliem?

FONSU : Nispiċċawha darba għal dejjem, l-aħwa... Min jis-magħkom jahseb li aħna é-Ċisk! Hlief fuq bini u flus ma tafux tithaddtu...

GEJTU : Sewwa qiegħed tgħid. Fons... nispiċċawha... nispiċċawha darba għal dejjem. Jidher éar li Pawlu ma jhux gost jarani hawn ġewwa... (*jieħu l-kappell*) Jien sejjer; jekk tkunu tridu tarawni tafu fejn noqgħod; il-bieb ta' dari miftuħ dejjem...

ĊETTA : U jien nista' niġi narak?

FONSU : Lanqas iridha tqum minn fuq il-pultruna t-tabib!...

GEJTU : Insomma jien hawn ġew ma nidholx aktar.

PAWLU : (*Sarkastiku mill-aktar*) Min irid jarah imur huwa... jabbni! Id-Duke of Connaught...

GEJTU : (*Fuq tiegħu*) M'inhix id-Duke of Connaught jien; ma nafx li m'inhix id-Duke of Connaught? Jien Gejtu Catania!

PAWLU : Erfagħli l-ottu!

GEJTU : Dak għid lil Karla tal-laundry terfagħhulek...

PAWLU : (*B'rabja kbira jaġhti daqqa ta' ponn fuq il-mejda*) Haqq... għidtlek issemmix nies...

GEJTU : Irrid insemmi... irrid insemmi... lil Karla tal-laundry!

PAWLU : (*Imur jiġri fuqu u jaġħtih daqqa ta' hartu*) Mela ha!!! Nassies... Velenuż... (*u jidhol jiġri f'kamartu*).

GEJTU : Imbruljun... ħalliel... ħalliel... (*u jaqbad il-gasrija ta' fuq il-mejda u jwaddabha lil Pawlu huwa u dieħel f'kamartu*)

FONSU : (*Iżda jkun żammli driegħu u l-gasrija tiġi fl-art*) Biż-żejjed... Għarukaża... għarukaża...

ĊETTA : (*Ma' tul din il-ġlieda tipprova tqum minn postha tgħajjat PAWLU, GEJTU iżda terġa' taqa' għal mejta fuq il-pultruna żżomm qalbha u tliessen il-kelma AJMA, AJMA li tibqa' tirripeti sakemm ma tinstemax aktar: tkun mejta*).

FONSU : (*Imur jiġri għal fuqha*) Ċetta... Ċetta...

GEJTU : (*Huwa wkoll jinduna li Ċetta qiegħda tmut, imur jiġri hdejha u jinfexx għarkobbtejh quddiemha*) Oħt... Oħt...

FONSU : (*Igħatti spallejn Ċetta bir-żall li jkun hemm fuq dahar il-pultruna*) Miskina... xi tbaqbiqa tajtuha... Ċetta!... (*iżda jinduna li hija mietet u jaqa' jibki b'wiċċu fuq dahar il-pultruna*).

GEJTU : (*Tqum bil-wieqfa, iħares lejn oħtu u kollu mbikki*) Miskina Ċetta tagħna! (*bilkemm jiħarreġ jaasal sal-bieb fejn daħal hux, u b'lehen miksur isejjah*) Pawl... Pawlu... (*u bħal statwa jibqa' fuq il-bieb sieket jirrottta d-dmugħ*).

PAWLU : Xi trid? (*iżda meta jaraħ jibki malajr jilbiddel*) X'gara? (*jinduna b'li jkun ġara*) Gejt?

GEJTU : (*Imbikki*) Ċetta hallietna!

PAWLU : Ċetta? (*inur jġri fuq oħtu, iwaqlaqha*) Ċett... Ċett... (*hadd ma jwieġbu—bil-mod jersaq lejn Gejtu u b'lehen miksur*) Gejt... x'għamilna b'idejna...

GEJTU : Ahna... ahna... kollha ktiġa tagħna (*u jinferr jolfoq bħal tarbiġa fuq sider Pawlu*).

FONSU : (*Ibus lil oħtu fuq rasha*) Miskina, Ċetta... Miskina... (*u jargħ' jinferr f'bikja fuq il-pultruna*).

S I P A R J U.

FERNAND GREGH

— P O E T A —

BIJOGRAFIJA

TA'

IVO MUSCAT-AZZOPARDI

0

Stampat fid-Dar ta' S. Guzepp—Hamrun.

Fadd ma jista' jxandar minn fuq ir-Rediffusion,
jew juża xert'ohra din il-bijografija
minghajr is-sensja tal-Kittieb.

DAHLA

QABEL nibda nikteb din il-bijografija tal-Malti Fernand Gregh, miżmum ma' Franza kollha u d-dinja letterarja bħala wiehed mill-akbar poeti tas-seklu, irrid niżżihajr lill-ħabibi Laurent Ropa, Malti ieħor, rumanzier u poeta bl-ilsien franċiż, talli għoġbu jibgħatli kotba u rivisti li minnhom stajt niġbor dan ix-xogħol tiegħi.

Ukoll, bil-ħila ta' Laurent Ropa (li lili jogħġbu jgħoddni bhala poeta għalkemm jien il-ftit poeziġiet li ktibt dejjem għoż-żejthom misturin fost il-ħafna karti privati tiegħi) irnexxieli nikseb minn għand Fernand Gregh l-erba' kelmiet li se jidhru wara din id-daħla.

U fl-aħħarnett irrid niżżi ħajr lill-pittur is-Sur Anthony Caruana, talli għoġbu ġenerożament jagħmilli skeċċ ta' Fernand Gregh kif inhu l-lum.

Ivo MUSCAT-AZZOPARDI.

San Ġiljan, 4 ta' Novembru, 1952.

Paris, 1er Décembre 1952.

Monsieur Ivo Muscat-Azzopardi

Mon cher confrère ,

Je sais que vous êtes poète ,et je suis heureux d'envoyer aux poètes et aux écrivains de Malte par votre précieuse entremise le salut cordial d'un poète français. J'ai toujours rêvé de voir la belle Ile blanche, qui fut héroïque pendant la guerre. Aurai-je le temps de faire ce voyage? Le temps m'est mesuré, mais je ne voudrais pas m'en aller sans avoir vu La Valette et Gozzo.

Votre ami lointain

FERNAND GREGH.

Parigi, 1 ta' Diċembru, 1952.

Lis-Sur Ivo Muscat-Azzopardi

Għażiż kollega,

Naf li int poeta, u nħossni ferħan li nibgħat bil-għajjnuna siewja tiegħek lill-poeti u kittieba ta' Malta tislġja hierġa minn qalb ta' poeta franċiż. Jien dejjem xtaqt u hlomt li xi darba għad nara s-sabiha Gżira bajda, li wriet qlubi'a kbira ma' tul il-gwerra. Tgħid għad ikolli ż-żmien li nwettaq din is-safra? Iż-żmien tiegħi huwa magħdud imma ma nixtieqx nitlaq għal dejjem min-għajr ma nkun żort lil Valletta u Għawdex.

Habibek l-imbiegħed

FERNAND GREGH.



FERNAND GREGH
(Skeëc ta' Anthony Caruana).

FERNAND GREGH

(TWIELED F'PARICI FL-14 TA' OTTUBRU 1873)

META, fl-eqqel ta' l-aħħar gwerri dinjija, u sewwa sew fit-13 ta' Ġunju, 1942, qrajt konferenza, fil-British Hellenic Society ta' Lixandra, jisimha "Malta and her sons" li kienet għamlet propaganda kbira għal Malta u swiet biex il-fondi li kienu qed jingabru għall-Malta Relief Fund joktru dejjem, ħsiebi ma kienx biss li nuri lil dawki il-ħafna nies ta' diversi nazzjonijiet li għogħobhom jiġu jisimgħuni bil-ħila tal-Maltin tat-tieni assedju ta' Malta, imma wkoll u l-aktar li aħna l-Maltin, nies qalbiena f'kull żmien, għalkemm wisq ċkejknin fid-daqs, għarafna nagħmlu isem f'kull qasam tal-ħajja, billi Malta tat lid-dinja qabda wlied studjużi u ħabrieġa li bil-ħeġġa tagħhom għarfu jkabbru isimha. F'din il-konferenza tiegħi għalhekk kont tajt lill-pubbliku lixandrin bijografiji qosra ta' xi wħud mill-Maltin prominenti li għamlu isem fid-dinja jew li, barra minn Malta, ftit huma magħrufin, imma kisbu f'Malta popolarità ġenerali.

Fil-11 ta' Ġunju 1942 din il-konferenza dehret stampata u l-fondi li jien dahħalt mill-bejgħ tagħha tajthom lill-Malta Relief Fund. Imma l-għan tiegħi għad ma kienx intlaħaq: jien xtaqt li l-bijografiji tiegħi jidhru stampati, waħda waħda, u b'dettalji mżewġa. Imma ż-żmien kien jonqosni u f'Lixandra fejn kont qed ingħix ma kellix il-mezzi li niddobba dawki id-dettalji meħtieġa. Malli iżda rġajt lura Malta għal kollox, bdejt il-ħidma tiegħi u l-ewwel xogħol li tajt kien dak tal-mużiċist *Francesco Azopardi* li għex bejn il-1748 u l-1809.

Meta mbagħad ktibt il-tieni bijografija, dik ta' ċelebri tenur *Icilio Calleja*, dehret quddiem problema li jien ma għandix il-jedd li nħall waħdi u naħseb li ebda Malti ieħor ma għandu l-jedd assolut li jaqtagħha.

Din il-problema twieldet mill-fatt li *Icilio Calleja*, għalkemm nisel il-Maltin, huwa nnifsu ma twelidx Malta u għalhekk sa nqiegħed quddiem il-qarrej ta' dan il-ktieb il-mistoqsija: *Min hu Malti?*

Kif għa għidt din hija problema importanti ħafna u mhux lakemm wieħed jaqtagħha kif ġie ġie, l-aktar imbagħad għarraġuni li magħha hemm marbuta problema oħra: Min għandu l-jedd iġid jekk t-tali hux Malti jew le?

Jien għalhekk sa nagħti *l-opinjoni tiegħi persunali*, imma nistqarr mill-ewwel li ma' din it-tieni problema għandu x'jaqsam magħha l-bniedem innifsu li fuqu trid tinħall din il-għoqda.

Jixraq qabel xejn naqsmu lir-razza maltija fi tliet taqsimiet :

- (a) Barranin li jiġu joqogħdu Malta u wara ċertu żmien isiru Maltin;
- (b) Maltin tal-gżira minn diversi generazzjonijiet;
- (c) Maltin li hargu barra minn Malta u baqgħu jgħammru barra kemm huma kif ukoll uliedhom.

Għal dawk ta' l-ewwel taqsima jiddependi hafna mill-imġiba ta' l-interessat innifsu għax jekk jidhol f'Malta, Inġliż jew Taljan jew Franċiż, u jibqa' jżomm ruħu bħala tali, u joqgħod boqgħod minna l-Maltin, u fil-każ tat-tieni u t-tielet ġens, jibqgħu sudditi Taljani jew Franċiżi, u jiżzewġu ma' xi Taljana jew Franċiża, u hekk iagħmlu wliedhom, aħna ma għandna ebda jedd li nsejhulu Malti, imma biss 'Taljan imwieled Malta, eċċ.

Jekk, minflok, jithallat magħna, jiżzewweġ mara maltija, ikun kattoliku bħalna, f'kelma waħda jitwawhhad magħna li jiehu saħansitra drawwietna, aħna ma nistgħux niċhdulu l-jedd li jis-sejjaħ Malti.

Hawn min qal, bla ebda bażi ta' sens jew raġunament, li kull min hu mwieled f'Malta huwa Malti. Mela l-poeta Inġliż Francis W. L. Adams (1862-1893) sempliċement għax twieled Malta huwa Malti? Mur għidlu hekk lil Adams jew lill-Inġliżi!

Dawk imbagħad li jaqgħu taht it-tieni taqsima huma, bla ebda dubju ta' xejn, Maltin, u għandhom il-jedd kollu li jissejju hekk avolja fin-nisel tagħhom Alla iaf x'kienu. Imma la għal hafna generazzjonijiet twieldu, trabbew u nisslu familji sħaħ hawn, hadd ma jista' jiċhdilhom dan il-jedd għalkemm fosthom hemmi xi wħud li mhumix denji jgħibu l-isem ta' Malti għax mhux biss għandhom għibda miġnuna lejn nazzjonijiet barranin mill-għal Malta nfisha, u fosthom hemm bosta li jistħu mill-ilsien nazzjonali Malti u oħrajn li biddlu saħansitra kunjomhom, imma wkoll għax jistħu jgħidu li huma Maltin.

Ma' dawn il-barranin li saru 100% Maltin nistgħu ngħoddu : : Azzopardi (Azupard—portugiż); Grima (spanjol); Bonello (taljan); Smith (ingliż); Gellel (tork); Reynaud (franċiż); Huber (tedesk); Mitrovich (slav), eċċ., eċċ., eċċ.

It-tielet taqsima ta' Maltin naħseb li hija l-aktar diffikultu-za biex tiġi definita għar-raġuni li tidhol fin-nofs il-konvenjenza u, f'ċerti każi, ċirkostanzi li aħna, irridu jew ma rridux, ikollna

noqogħdu għalihom. Minhabba f'din it-tielet taqsima kelli nikteb din id-dahla twila, imma nahseb interessanti għall-qarrej. Għax taħtha jaqgħu *Teilio Calleja*, li l-bijografija tiegħu għa dehret stampata, u *Fernand Gregh*, il-kbir poeta bi lsien franċiż, li l-bijografija tiegħu sa taqraw il-lum.

Malti li jemigra għal Franza jew l-Amerika jkollu ta' bilfors, jew kważi, minhabba fl-ghajxien tiegħu, jitlef is-sudditanza ingliza, imma dan ma jfissirx li ma jibqax *Malti*, jekk ikun irid igħid hekk u jhoss lilu nnifsu hekk.

Oħrajn, jew għal xi raġuni privata, jew għax jidhrilhom li kunjomhom għandu riha ta' xi nazzjon li hu ma jkunx jhobb, jew għax ma tinżillhomux li isem Malti, meta wiebed jaf jibza' għalih, huwa onorat daqs kull pajjiż ieħor, malli joħorġu minn Malta jippruvaw ixellfu kunjomhom.

Hawn marriidx niċhađ li fost dawk li xellfu kunjomhom ma hemm min baqa' jhobb lil Malta u jiftaħar li hu Malti u biddel biss kunjomu għax haś li għandu jagħwel hekk bla ebda haśieb hażin.

Ma' din it-tielet kategorija rrid insemmi b'mod speċjali lill-Maltin ta' l-Eġittu li jien għext fosthom għal 27 sena shaħ. Hafna minnhom twieldu hemm, kif ukoll miissirijiethom. Billi helsin f'għemilhom, baqgħu sudditi inglizi, kunjomhom baqa' malti fl-għamla u s-sura, għarfu jorganizzaw xirkiet ta' Benefiċenza, Baneđ, Teatrati, Każini, eċċ.. eċċ. Żammew haż li għoli isem Malta u tal-Maltin. Minn ġidd għal ġidd żammew haż l-il-sien malti. Baqgħu f'kelma waħda Maltin 100%... imma hafna fosthom qatt ma kellhom ix-xorti jaraw ix-xtut ta' Malta.

Għandna aħna l-jedd li niċħdu lil dawn it-talin, aħwatna f'kollox, il-jedd li jissejhu Maltin għas-sempliċi raġuni li ma tweldux f'Malta? Żgur li le!

U għalhekk irrid insemmi tliet Maltin minn Lixandra li għamlu isem fl-Eġittu u wkoll barra mill-Eġittu, li kienu jiftaħaru li huma ta' niśel Malti u li jien jidhirli għandna ngoħżu isimhom u niftaħru bihom.

Inċidentalment dawn it-tliet maltin li taw l-isbaħ frott tagħhom ma' tul il-qagħda twila tagħhom fl-Eġittu u li tnejn minnhom mietu f'Lixandra, ma tweldux fl-Eġittu. Dawn huma :

- 1) Alexandre Greck — mużiċista mill-aktar magħrufin li twieled f'Korfū, fejn il-lum reġa' rtira u għadu jgħix. Nahseb li mhux bogħod biex jagħlaq it-80 sena.

- 2) Giuseppe Giorgio Pisani — mużiċista magħruf iehor li twieled fl-Afrika tan-Nord u miet f'Lixandra fit-12 ta' Lulju, 1927.
- 3) Icilio Calleja — tenur ċelebri, li twieled f'Korfù u miet f'Lixandra fit-18 ta' Novembru, 1941.

Biex nikkonkludi din id-dahla twila u interessanti jiena nassewbi li biex nibiedem li jagħmel sehem mill-ewwel taqsimha jista' jissejjah Malti jehtieg iġġaddu għallinqas tliet generazzjonijiet u, bil-maqlub, għal dawk tat-tielet kategorija, Malti li jhroġ minn Malta, biex jinfatam għal kollox mill-ġibda u x-xejra maltija, jehtieg ukoll li jgħaddu tliet generazzjonijiet.

Jiena nħoss għalhekk li kemm it-tenur Icilio Calleja ta' Lixandra, kif ukoll il-poeta Fernand Gregh ta' Pariġi għandna ngħożżuhom bħala *żewġ Maltin* li għamlu, fost il-barranin, għeħ kbir.

*

*

*

Fernand Gregh, bħal bosta Maltin, huwa l-frott ta' diversi razez.

Nannuh—Tumas, Fidiel, Kaléidon Gregh—Malti ta' Malta, kien iżżewweġ ma' Margerita Mizzi, ukoll minn Malta (ommuha kienet kunjomha Grima). Margerita kienet tiġi miċ-ċelebri kantanti Borghi-Mamo li għamlet isem kbir barra minn Malta.

Kaléi u Gerit—hekk kienu jhobbu jsejhu lil xulxin nanniet Fernand Gregh li kif stqarr huwa nnifsu kien jiftakarhom sewwa, mietu t-tnejn barra minn Malta. Kaléi, li kien qisu ingliż, kien iġġid li fil-vini tiegħu kien jġri denm irlandiż, fil-waqt li Gerita kienet ta' tip Malti 100%, aktarx qasira u saniranija, kollha heġġa u ma għandhiex kwiet.

Miż-żwieġ ta' Kaléi u Gerit, li emigraw fl-aħjar tagħhom lejn Philippeville (Alġerija)—li dak iż-żmien kien jisimha Ruscada—twieled Louis Gregh, fl-1843 u fejn baqa jgħix sa l-1868 u wara mar Pariġi u hekk iżżewweġ ma' Charlotte Bonnard. Louis Gregh miet f'Dourdan fl-1915.

Miż-żwieġ ta' Louis Gregh ma' Charlotte twieled *Fernand fl-14 ta' Ottubru 1873 fit-Triq De la Chaussée d'Antin* fejn baqa' jgħammur mal-familja sakejnu kellu 15-il sena. Fernand kelli hih tliet snin iċken minnu.

Min-naħa ta' ommu Charlotte razztu niżlet hekk: Nannuh Jean Bonnard—gojjellier pariġin—iżżewweġ lil Pisart Hockel, olandiża minn Amsterdam u kelli hih hamest itfal fosthom Charles Augustin François Bonnard li twieled Amsterdam fl-

1823. Charles iżżewweg ma' ċerta wahda kunjomha Roger, imwiolda Priet, u kellu tlitt itfal: Bathilde, Pisart u Charlotte. Din ta' l-aħħar hija onnm Fernand Gregh, il-kompażżan tagħna li l-lum se taqraw il-bijografija tiegħu.

Missier Fernand Gregh (Louis) kien mitluf wara l-mużika u aktar 'il quddiem natukom xi ħjiel tal-hidma tiegħu, u Fernand ukoll kellu għida kbira għall-mużika u aktarx kien jagħmel isem f'dan il-qasam kieku anqas jaf kif flok mużiċista sar poeta. L-ewwel ktieb tiegħu "La maison de l'enfance" deher fl-1896 meta kellu 23 sena u ngħoġob haġna. B'dan l-ewwel ktieb il-karriera tiegħu kienet giet żgurata; wara hareġ iehor, u iehor, u oħrajn, fosthom studju fuq Victor Hugo, u wara studju kritiku iehor fuq Hugo, u studji oħra, b'kollox mill-1896 sa l-1938 stampa 15-
il ktieb.

Imbagħad wara mistrieħ ta' seba' snin hareġ il-ktieb "La couronne perdue et retrouvée" fl-1945 u sentejn wara "L'âge d'or—souvenirs d'enfance et de jeunesse" li sa fejn naf jien huwa l-aħħar ktieb tiegħu. Wara dan kien bi hsiebu johroġ il-kumplament tal-hajja tiegħu—speċi ta' awtobijografija—taħt l-isem ta' "L'âge d'airain" li mill-1903 tehdna sa l-1918 u fl-aħħar "L'âge de fer" mill 1918 sal-lum. Nahseb iżda li jew qata' qalbu jew haġs li x-xjuħija kienet bdiet tagħmel bih.

Barra minn dawn il-kotba li tagħhom, f'din l-istess bijografija, sa nagħtikom ħjiel sħiħ, kiteb għadd kbir ta' artikoli kritiċi u kitba oħra li dehret fil-ġurnali u rivisti ta' Pariġi.

Fernand Gregh għadu haġ, mhux biss, u għadu dejjem jittama li qabel imut jiġi maħtur membru ta' l-Akkademija Franċiża li l-Membri tagħha, 40 b'kollox fost popolazzjoni ta' aktar minn 40 miljun ruh, iżommuha bħala l-Istituzzjoni l-aktar għolja tan-Nazzjon u l-ġieħ li tiġi maħtur Membru tagħha, l-akbar u l-oġħla ġieħ li jista' jikseb Franċiż.

Fir-Rivista "Match" Nru. 167 tal-24-31 ta' Mejju 1952 kien hemm ritratt kbir ta' Fernand Gregh u artiklu twil u interessanti fuq l-aħħar taqbidha għall-post vojt fl-Akkademija Franċiża li nholoq bil-mewt tal-Marixxal Petain. It-taqbida għall-pultruna Nru. 18 bejn il-poeta Fernand Gregh u d-diplomatiku André François Poncet.

It-taqbida damet sejra 40 minuta u għaliha marru 31 Akkademiku, magħrufin ma' Franza kollha u mad-dinja kollha bħala "l-immortali" għax suppost li isimhom ma jmut qatt.

Fl-ewwel dawra A. F. Poncet gieb 15-il vot, Fernand Gregh 10, Renè Gillouin 5 u Ferdinand Lop 1. Fit-tieni dawra Poncet baqa' bi 15, Gregh 11 u Gillouin 5. Fit-tielet dawra r-rebħa għet dikjarata favur Poncet b'16-il vot; l-oħrajn ġiebu: Gregh 11 u Gillouin 4.

Andrè François Poncet qabel telaq qal lil Gregh: "Jien u int konna kompetituri imma qatt eghdewwa u żgur li nibqgħu hbieb. Madankollu fl-ewwel okkażjoni jien nivvota għalik".

*

*

*

Issa nerġgħu pass kbir lura u nagħtu tagħrif tal-ħajja tiegħu meħda mill-istess ktieb tiegħu "L'Age d'Or" li beda jikteb fl-1938, imbagħad telqu fil-ġenb u ssoktah fl-1946 wara li kien ra, kif qal hu nnifsu, l-akbar żewġ gwerer li qatt saru f'din ix-xiħa dinja.

Fuq in-nisel tiegħu għa tajt kull hjiel meħtieġ iżda ma nahi-sibx li hu barra minn loku nżid li Fernand Gregh jikteb kunjom-hu "Gregh" u mhux "Grech", kif jinkiteb Malta l-lum, mhux għax biddlu hu imma għax hekk kien jiktbu nannuh dak iż-żmien li minn Malta emigra għall-Alġerija.

U Fernand Gregh iżid iġħid li l-magħruf Lamartine fil-ktieb tiegħu *Voyage en Orient* iġħid li meta kien għadda minn Malta kien ġie milqugħ minn ċertu Greig. Mela milli jidher, f'dawk iż-żminijiet, kulhadd kien jikteb kunjomu kif il-kelma ddoqq fil-widna u meta waqajna taħt l-influwenza tan-nutari sqallin kunjomijietna biddluhom kif jaqbel lilhom, u dan jafu kulhadd.

In-nannu Kalċidon, hekk kif wasal f'Rusicada minn Malta beda jagħmilha ta' armatur biex iġorr il-ġwież, u qabad sewwa, u saħansitra ġie maħtur Konslu ta' l-Ingilterra. Din l-aħbar tinsab fl-*Almanach Impérial Française* ta' l-1869.

Ta' min isemmi wkoll li l-famuż Amer Picon, il-lum magħruf ma' Franza kollha, kellu l-bidu tiegħu f'Philipeville (il-belt qadima ta' Rusicada li isimha nbidel f'ġieħ ir-Re tal-Franċiżi Filippu) u kien sewwa sew in-nannu ta' Fernand Gregh li ta lil Picon it-tagħrif kif għandu jsir dan il-famuż likur.

Imma donnha x-xorti ta' Kalċi kellha ħajja qasira f'Rusicada għax beda jmur lura fin-negozju, telaq għal Spanja, fejn għex għal ftit żmien u mbagħad telaq għall-Franza fejn miet wara hafna żmien.

Missier Fernand, Louis, kellu xejra kbira għall-mużika. Ta' 11-il sena missieru baġhtu jistudja fil-Konservatorju ta' Pariġi u kellu bħala kollegi tiegħu Massenet, Pessard u oħrajn.

Imma wara sena missieru baghat ghalih lura fl-Alġerija fejn baqa' sa ma kellu 25 sena.

Meta missieru miet telaq m'emmu lejn Pariġi u beda jgħix billi jagħti lezzjonijiet privati. Fost l-alljevi tiegħu kien hemm Mlle Charlotte Bonnard li hadet grazzja miegħu u żżewġitu u missierha xtara hanut tal-mużika, taht l-isem ta' Heu, li kien jin-sab Rue de la Chaussée-d'Antin Nru 10 u fuq il-hanut kien hemm appartement b'saqaf baxx biex jintuża bħala dar. Hemm twieled Fernand Gregh, il-poeta tagħna. fl-14 ta' Ottubru 1873.

Fil-ktieb tiegħu *l-Age d'Or* Fernand Gregh jiddeskrivi din id-dar fejn twieled, b'sengħa kbira u b'imħabba li tqanqal.

Hija tfakkru f'mitt haġa : il-famuż Hennequin jaħdem ma' missieru biex jikkomponu flimkien i-operetta "Le Présomptif", missieru jikteb "Le Retour des Moissonneurs", "Les Bergers Watteau" u tant oħrajn li kienu saru popolari hafna.

Fernand Gregh fiċ-ċkon tiegħu kien jidher aktarx dgħajef u għal xi żmien baġtuh iġħix fil-kampanja ma' nannuh u nanntu. U jiftakarhom sewwa, xjuħ sewwa, imma jinhabbu donuhom żewġ namrati żgħar. Hi ssejjajhlu "Kalé" u hu "Git". Nanntu, iġħid il-poeta tagħna, kienet mara tassew tajba u ta' kull nhar ta' Hadd kienet tiehdu magħha għall-quddiesa.

Meta kellu xi seba' snin reġġu haduh Pariġi u flimkien ma' hui iż-żgħir, kultant kienu jhalluhom jinżlu fil-hanut jitlegħbu qalb il-kljenti imma saħħtu ma kinetx għaddiet għall-aħjar għax wara xi snin reġġu baġtuh f'Yport. f'xatt il-baħar; imma milli jidher ma tantx għamlitlu ġid l-arja tal-baħar u qatgħuha li jagħhilquh f'kullegġ minn fejn haġgħ fil-ghomor ta' sittax-il sena.

Id-deskrizzjoni miktuba minn nniġsu ta' kemm dam fil-kulleġġ hija wisq twila biex tidher f'din il-bijografija imma min jista' jaqraha jagħmel tajjeb għax miktuba b'sengħa u naturalezza li tassew tagħti gost. F'dan il-Kulleġġ id-dehen tiegħu u l-imħabba għal-letteratura bdiet tidher sewwa għax kemm fil-latin, kif ukoll fil-grieg—u ma għandna xi uġħidu xejn fil-franċiż—kien dejjem minn ta' l-ewwel.

Meta Gregh kellu xi tnax-il sena missieru biddel il-hanut u mar fl-istess triq Nru. 6, hanut akbar u itwal u li għammru,—wieħed minn ta' l-ewwel f'Pariġi—bil-luċilettrika, sistema Jab-lochhoff, għax Edison kien għadu ma sabx il-lampa tiegħu.

Wara xi żmien ġarru d-dar f'Boulevard Haussmann Nru. 50. Appartement sabiħ, b'għamara ġdida u fejn, għall-ewwel darba Fernand Gregh kellu kamra għalih u sata' jiġbor il-kotba tiegħu

kollha—premijiet, kotba ta' l-iskola, xi kotba tan-nannu Bonnard, f'vetrina wahda li kellha fiha xi 50 ktieb b'kollox.

Imma f'din id-dar ftit qagħdu żmien għax wara ftit reġġhu garrew fl-istess Triq Nru. 40, f'appartement kbir fejn Fernand kiteb l-ewwel ktieb tiegħu u mingħajr lanqas jaf kif dahal f'ħajja ġdida.

Wahda mill-ewwel ħidmiet letterarji tiegħu kienet meta bdew johorġu rivista ċkejna li tawha l-isem ta' "*Le Banquet*" u l-fundaturi u l-kollaboraturi li ngħaqdu magħhom wara, li fosthom kien hemm huwa, Marcel Proust, Daniel Halévy, Robert de Flers, Léon Blum, Gaston Arman de Caillavet, Henri Rabaud, Henri Barbousse, Robert Dreyfus, Louis de la Salle, Jacques Bizet (it-tifel tal-famuż awtur tal-Carmen, eċċ.), Horace Finaly, Gabriel Trarieux u Amédée Roqués, kellhom johorġu bejniethom għaxar franki (franċiżi) fix-xahar biex ilaqqtu s-somma ta' mitt frank li bihom setgħu jistampaw erba' mitt kopja.

F'din ir-rivista l-ewwel artiklu ta' Gregh kien jismu "*Question présente et le Devoir présent*" u wara taht il-psewdonimu "*Fernand Danel*" bdew jidhru xi poeżiji "*Toute la Flûte*". Izjed 'il quddiem il-pinna tiegħu bdiet taħdem aktar b'heffa kbira u taht diversi psewdonomi beda jkteb għadd kbir ta' artikoli u poeżijiet.

Wara li r-rivista "*Le Banquet*" dehret xi tmien darbiet, kellha tiegħa u Gregh u Proust ġew mitlubin jibdew jiktbu fir-*Revue Blanche*; aċċettaw imma ma kinux jiktbu spiss. Bħala kollaboraturi f'din ir-rivista ta' min isemmi lit-tliet aħwa Natanson fosthom Thadée, Lucien Muhlfeld, Léon Blum, Maurice Barrès, Romain Coolus, Paul Leclercq, Tristan Bernard u Pierre Veber.

Sadattant Fernand Gregh kien għadu qed ifittex għal liema professjoni ser jagħtiha. Poeta?! Min jaf?

Certi studji tal-filosofija kien għadu ma temmihomx meta fil-medda tal-ħajja tiegħu ġara fatt żgħir li ġagħalu jbidel triqtu u jibda jaħdem regolarment. Ludovic Halévy irrikmandah lill-Editur Paul Calmann li hatru Segretarju tar-rivista *Revue de Paris*. Kellu jitlaq l-istudji kollha biex jibda ħajja ġdida: il-ħajja li tħallik dejjem bejn ħaltejn, li tiddiehek bik, li turik haġa b'ohra, għabex... għabex, imma timla bil-ħrara u l-hegġa lill-kittieba u lill-poeti.

Għal tliet snin, mill-ghomor ta' ghoxrin sa tlieta u ghoxrin, Fernand Gregh għadda l-wara-nofs-ta' nharijiet kollha, barra

mill-ħdud. mixbut fil-ħajja letterarja l-aktar qawwija ta' dak iż-żmien u meta ma kellux kritiki x'jkteb jew manuskritti x'jaqra. kien jitkeb xi versi li kien jaħbi taħt il-kartaxuga malli kien jidhol fil-kamra xi klijent, għax il-poeżija hija haġa intima li fiha nfisha hemm il-mistħija.

Ix-xogħol ta' Segretarju tar-*Revue de Paris* kien iebes u jdejjaq imma swielu biex sar midħla ta' ħafna nies ta' fama. Gara wkoll li qanqal il-ġbira tal-personal tar-rivista "*Mercur*" li kienu ambizzjużi u li kienu dejjem iġħidu :

"Nul n'aura de talent hors nous et nos amis".

u halli għal Louis Ganderax, wieħed miż-żewġ diretturi tar-*Revue de Paris* jissielet magħhom.

Kienet għal din il-ħabta li Gregh żar għall-ewwel darba Londra u wara xi xhur wasallu ż-żmien biex jaġġmel il-lieva militari u f'din l-okkażjoni ġietu x-xoqqa f'moxtha biex iżur l-Italja li għoġbitu ħafna. Kellu tnax-il jum għad-dispożizzjoni tiegħu u gawdihom.

Il-ħajja militari, ma għandna x'ingħidu xejn, ġibitlu magħha sorpriżi u esperjenza. Daħal fiha żagħżuġ, ħareġ minnha raġel. Ma' tulha bata u xxala, dabak u beka... u hażżen f'moħħu hażna kbira ta' ident li kellhom mal-medda taż-żmien joħorġu waħda waħda taħt sura ta' xi poeżija.

Waħda mill-konsegwenzi tal-ħajja militari kienet l-irvina ta' l-istonku tiegħu u malli spiċċat il-lieva l-ewwel ħsieb tiegħu kien li jsib xi tabib li jfejqu imma, milli jidher, xewqtu baqgħet xewqa.

Kienet għal din il-ħabta li Gregh għaraf għall-ewwel darba lil José-Maria de Heredia li għandu kienu jiltaqgħu l-aqwa poeti u prożaturi ta' Franza, fost ta' l-ewwel Henri de Régnier u Francis Viéle-Griffin u tant u tant oħrajn. Is-sala ta' Heredia kellha influwenza kbira fil-letteratura franciża bejn il-1890 u 1900 sakemm Heredia nħatar Konservatur tal-Biblijoteka ta' l-Arsenal u ma satax ilaqqa' iżjed għandu l-kittieba ta' Franza.

Qabel nimxu iżjed 'il quddiem ta' min isemmi hawn x'għara meta deher f'Parigi l-ewwel ktieb ta' Fernand Gregh fl-4 ta' Novembru 1896.

Dak li ħass hu nnifsu u tal-familja tiegħu hu dak li jhoss kwalunkwe bniedem li jara għall-ewwel darba f'idejha ktieb stampat li go fih ikun hemm l-istess xogħlijiet letterarji tiegħu. Imma fil-każ ta' Gregh gara haġ'ohra : Inqala' pogrom shif fost il-membri tal-famuża Akkademija Franciża li f'idejhom kellha tin-

qata' l-ghotja tal-premju Archon-Despérouse għall-ktieb ta' poeziji l-aktar sbieħ u tajbin tas-sena.

Il-konkorrenti kienu hafna u l-Akkademiċi kellhom ideat mhux bħal xulxin u fost kollox kellu jiġi deċiż prinċipju għid: Il-libertà tal-poeta u l-jedd tal-kittieb.

Rebah Gregh li għalkemm wara l-ewwel ktieb tiegħu kellu suċċessi kbar, il-poeziji ta' dak l-ewwel ktieb tiegħu baqgħu jingħaddu bħala mill-isbaħ li qatt kiteb u l-istil tiegħu, għalkemm għaddew minn fuqu bosta u bosta snin, baqa' kważi l-istess: Ir-realiżmu.

Imma s-suċċess ta' dan l-ewwel ktieb għieb miegħu konsegwenzi oħra. L-istediniet bdew joktru, il-preżentazzjonijiet bdew jiżdiedu bil-mijiet u magħhom bdew iġibu xi tentazzjonijiet ukoll. U kemm iltaqa' ma' nies magħrufin fosthom il-famuż awtur ta' *Deux orphelines* li dak iż-żmien għa kien xi għakka!

L-aqwa żewġt idjar li fihom sar jaf nies kienu dawk ta' *Madame de Loynes* fejn kienu jiltaggħu l-aqwa politiċi u ta' *Madame Aubernon de Nerville* aktarx lok il-letterati. F'wahda minn dawn l-okkażjonijiet sar jaf lil D'Annunzio li kien mistieden għand din ta' l-aħħar, għall-pranzu, meta żar Parigi wara s-suċċess li għamel il-ktieb tiegħu *Intrus*.

Kien fil-1897, ta' erbgħa u għoxrin sena, meta Gregh beda jhoss it-toqol tal-hajja li kienet tikkonsisti f'xogħol iebes u stednin kontinwu. Kien beda jsir nervuż. Xtaq ftit tal-mistrieħ biex iġhaddih fl-Isvizzera... issa li f'butu kellu l-flus tal-premju Archon-Despérouse. F'kelha wahda kienet tongsu l-libertà. Għalhekk, f'Lulju, ta d-dimissjoni mir-*Revue de Paris* u l-libertà hadha b'idejha u telaq lejn l-Isvizzera fejn qagħad xahrejn sbaħ, u meta mar lura Franza mar iġhaddi xahar ieħor f'Enghien, fejn il-familja tiegħu kellha *chalet* helu hafna.

F'din l-okkażjoni kiteb biċċa għat-teatru "Le huitième Glaive" li ma saret qatt imma hafna nteressaw ruħhom fiha saħansitra Sarah Bernhardt li baġtet għalih biex jaqrahielha imma... ma għobithiex biżżejjed.

F'din l-istess sena go Franza nqalgħet il-famuża affari Dreyfus, u Gregh, għax kien fetaħ fomm u qal xi baġa ta' ftit importanza, gie mlaqqam bħala partitarju tiegħu u msejjaħ *dreyfusard*. Gregh kien iħoss li Dreyfus innoċenti u xejn aktar, imma hafna kienu jħarsu lejha biċċiera... għax Dreyfus kien l-hudi.

Imma mbaġhad donnu daħal fil-pika u beda jagħmel sehem minn ċertu Moviment, favur Dreyfus — jew aħjar l-innoċenza

tiġġu — Moviment li għal sentejn shaħ baqa' dejjem jikber u beda jinfluwenza l-politika ta' Franza u saħansitra twaqqaf ġurnal jismu "*La Volonté*".

Kif spiċċat l-affari Dreyfus jaf kulhadd. Wara l-famuż ktieb "*J'accuse*" ta' Emile Zola, il-proċess ta' Dreyfus raġa' sar u l-ikkundannat Dreyfus ġie dikjarat innoċenti u mehlus mill-ħabs.

It-tieni ktieb ta' poeżiji "*La beauté de vivre*" ħareġ meta Gregh kellu xi 27 sena. Iż-żmien kien beda jgħaddi u n-nervi li kellu baqgħu dejjem jiżdiedu.

Għal din il-ħabta marad bit-tifojde li donnha swiet xi ftit biex tnaqqaslu n-nevrastenija li donnha kienet qed taħkem dejjem fih.

Wagt din il-marda, u fl-aqwa tagħha, il-lehma poetika ma naqsitu qatt u ta' spiss kien jiddetta lil ommu xi poeżijiet li wara deħru fit-tielet ktieb tiegħu: "*Clartés humaines*".

Wara l-konvalessenza qatagħha li jitlaq għal Berna għal għand it-Tabib Dubois li kien għamel isem f'dan il-qasam tal-mediċina, u wara xaxar u nofs ħareġ mill-klinika donnu bniedem iehor: dik il-ħabta kellu sitta-u-ghoxrin sena.

Fl-1902 flimkien ma' l-aħwa Leblond u oħrajn waqqaf ir-rivista "*Grande France*" u fit-12 ta' Diċembru 1902 deher fil-famuż ġurnal *Figaro* manifest fuq l-arti ġdida tal-poeżija umani-tarja li Gregh kellu sehem kbir fih.

Infatti kien fl-1900 li beda jmexxi fost il-ħbieb din it-teorija u ġurnata waħda, wara ikla ma' xi ħbieb, ħarbex xi frażijiet li kellhom iservu bħala sisien ta' l-*Umaniżmu*, tar-*Realizmu* u għal din ur-raġuni Fernand Gregh, ġie mlaqqam "il-poeta filosofu", "il-poeta ta' l-umaniżmu", "il-poeta liriku", "il-poeta tan-Natura".

Ma għandna x'ingħidu xejn, l-egħdewwa, fost is-*Simbolisti*, ma setgħux jonqsu, fosthom *Souza* kif ukoll id-Direzzjoni tar-Rivista "*Mercur de France*".

In-*Naturalizmu* ta' Fernand Gregh kien għamel isem u waqqaf skola ġdida ta' poeżija li baqgħet tikber dejjem miegħu u tiġbed eluf ta' kittieba.

Il-ġlieda li kienet saret minħabba fih fost il-Membri ta' l-Akkademija Franċiża—u bħala difensuri tiegħu qabżu Ludovic Halévy, Anatole France, Jules Lemaitre, de Vogüé, Lavissee u oħrajn, li magħhom dar wara ftit Sully Prudhomme—tatu isem li baqa' dejjem jikber sakemm fl-1937, wara li kienu deħru 14-il ktieb tiegħu ta' poeżijiet u/jew kritiki, deher fil-"*Les cahiers*

poétiques de Corymbe'' għadd speċjali dedikat lil Fernand Gregh, b'midalja ta' C. d'Huc-Dressler (murija fis-Salun ta' l-Artisti Franciżi), li fil kien hemm studji kritiki fuq il-poeżija tiegħu minn l-aqwa nies ta' Franza Letterarja ta' dak iż-żmien u li ah-na sa nagħtu hjiel tagħhom fil-qosor hawn taht :

1. Bhala dahla deher fil-ktejjeb poema ta' Fernand Gregh innifsu jismu "Egħluq is-snin" (Anniversaire).

2. Artiklu mhux mitmum ta' Anna de Noailles li ma lah-qetx spiċċat meta mietet.

3. Ittra inedita ta' Marcel Proust.

4. Artikololett ta' Gérard d'Houville.

5. Artikololett ta' Lucie Delarme--Mardrus.

6. Artikolu ta' Gaston Arthu's taht l-isem "Quelques raisons, parmi d'autres, d'aimer Fernand Gregh".

7. "Le message de Fernand Gregh" ta' André Druelle. Kritika ffit u xejn twila tax-xoghlijiet tiegħu.

8. Artikolu ta' André Dumas.

9. Nota ta' Paul Fort.

10. Artikolu ta' André Foulon de Vaulx.

11. "Lettre ouverte à Fernand Gregh" ta' Georges-Louis Garnier.

12. "Fernand Gregh—une orientation de la poésie"—kritika twila ta' André Marcou.

13. "Fernand Gregh—un poète avant tout"—artikolu-kritiku ta' André Payer.

14. "Un grand poète de France"—artikolu-kritiku ta' André Romane.

15. "La Maison du Poète"—artikolu ta' Hélène d'Huc-Dressler.

*

*

*

Ma' tul il-hajja tiegħu ltaqa' u kien midħla ta' persunagġi għolja u n-nies letterati ta' l-aqwa siwi kienu jafuh sew bhala poeta kif ukoll bhala kritiku teatrali ta' fama tal-għurnali jew/u rivisti : (1) Revue Bleu, (2) Liberté, (3) Comoedia u (4) Nouvelles Littéraires.

L-aristokrazija ta' Pariġi wkoll kienet tqimu u ta' spiss kont tarah mistieden fl-aktar saluni magħrufin ta' l-élite parisienne.

Fost dawn kollha ta' min isemmi : Duc d'Aumale, Verlaine, Degas (il-pittur ta' fama), Arsène Houssaye, Meilhac, Pierre Louys, Lemaître, Henri Houssaye, Capus, Dennery, Blowitz, Hébert (iċ-ċelebri pittur), Willy, Georges Rodenbach, La Prin-

cesse Brancovan, Emile Zola u tant u tant oħrajn li ġà ssemnew band'oħra.

Incidenti li ġraw f'ħajtu u ta' min isemminhom huma dawn :

(1) Flimkien ma' Clemenceau u Gabriel Séailles, f'Ottubru ta' l-1899, taħt il-Prezidenza ta' Anatole France, inawgura l-ewwel Università popolari f'Faubourg Saint'Antoine—l-omm ta' l-Universitajiet kollha. F'din l-okkażjoni qara l-poema tiegħu "La maison du Peuple" li kien talbu biex jiktibha Daniel Halévy.

(2) F'Ruma, Primoli ppreżentah lill-Imperatriċi Ewġenja, mart Napuljun III, li kienet aktarx truxa, u li kunjomu Gregh hasbet li kien ta' nazzjonalità griega u Fernand Gregh, għall-edukazzjoni, ma merihex u qallha "iva".

(3) Għand Juarès assista għal-laqqgħa meta fiha twaqqaf il-famuż ġurnal l-Humanité. Hu biss ma kienx politiku. Post dawki li kienu hemm wieħed sata' jilmah lil Briand, Millerand u Viviani (li aktar 'il quddiem it-tlieta laħqu Prim Ministru ta' Franza u fosthom Millerand President tar-Repubblika). Viviani, jin-għad, ommu kienet Maltija minn Algier jew Tuneż.

(4) Kien Fernand Gregh li ħabbar lil Debussy li laħaq Chevalier de la Légion d'Honneur.

(5) Ravel daqq l-ewwel darba l-kompożizzjoni tiegħu "L'Oiseaux Tristes" fuq il-pjanu ta' ħabibu Fernand Gregh.

(6) Fl-1916 għamel xhud tat-tieg tal-qalbiċeni Adrien Bertrand rebbieħ tal-premjū Goncourt. Ix-xhud l-ieħor kien Clemenceau.

(7) Meta fl-1919, 8 ta' Jannar, kiteb fil-ġurnal *Gaulois* il-famuż artikolu "Italiam" li fih kien wera biċ-ċar il-perikolu ta' l-Italja li tinsa l-imġħoddi tagħha ta' gloriġja intellettuali u artistika biex issir temmen biss fis-saħħa u l-kobor materjalistiku, Mussolini kien baġħat jifraħlu għall-artikolu, imma donnu ma kienx fehem sewwa s-sens ta' l-artikolu ta' Fernand Gregh. Izda l-poeta tagħna meta wieġeb lil Mussolini biex jirringrazz'ah talli kien baġħat jifraħlu, raġa' qallu x'kien sew is-sens ta' l-artikolu tiegħu... u Mussolini qata' l-korrispondenza.

Hawn ikolli nieqaf għax, kif ġà għidt, iż-żewġ kotba l-oħra li jagħtu ħjiel dettaljati tal-ħajja tiegħu mill-1903 sal-lum baq-ghu biex ma dehrux. Niġtamaw li għad jidhrun.

Fernand Gregh għadu ħaj u s-sena li ġejja jagħlaq 80 sena.

Sa fejn naf jien għandu żewġ itfal: tifla li tgħix fl-istess dar tiegħu u tifel li bħaliisa jokkupa karika għolja u importanti

XVIII

hafna mal-Gvern Franciż : Direttur tal-*Budget* fil-Ministeru tal-Finanza.

Bhala onorificenza franciża huwa jippossjedi l-midalja : *Commandeur de la Légion d'honneur*.

Jiena mil-lum stess nixtieqlu hajja twila biżżejjed biex jilhaq il-100 u li qabel ma jagħlaq għajnejh għal kollox, Franza tagħtih dak il-gieħ li tant jisthoqqlu u taħtru *Membre* ta' l-Akkademija Franciża.

Issa sa nagħtikom lista tal-kotba tiegħu kollha li debru stampati u wkoll ta' daww li s'issa għad ma debrux.

KOTBA, LI DEHRU STAMPATI,

TA'

FERNAND GREGH

1. La maison de l'enfance, poèmes (1896) (Calmann-Lévy).
 2. La beauté de vivre, poèmes (1900) (Calmann-Lévy).
 3. La fenêtre ouverte, essais de critique (1901) (Fasquelle).
 4. Les clartés humaines, poésies (1903, réédition 1926) (Flammarion).
 5. L'or des minutes, poèmes (1905) (Fasquelle).
 6. Étude sur Victor Hugo (1905) (Fasquelle).
 7. Prélude féerique, poème dialogué (1908) (Mercure de France).
 8. La chaîne éternelle, poèmes (1910) (Fasquelle).
 9. La couronne douloureuse, poèmes sur la guerre (1917) (Fasquelle).
 10. Couleur de la vie, poème (1923) (Flammarion).
 11. Choix de poésies (1927) (Fasquelle).
 12. La gloire du cœur, poèmes (1932) (Flammarion).
 13. L'oeuvre de Victor Hugo, étude critique (1933) (Flammarion).
 14. Portrait de la poésie française, de Chénier à Verlaine (1936) (Delagrave).
 15. Portrait de la poésie moderne, de Rimbaud à Valéry (1938) (Delagrave).
 16. La couronne perdue et retrouvée (1945) (Flammarion).
 17. L'âge d'or — souvenirs d'enfance et de jeunesse (1947) (Grasset).
-

KOTBA, LESTI MINN KOLLOX, IMMA LI MA

DEHRUX STAMPATI

1. Les amants romantiques, pièce en 5 actes et 1 prologue, en
verse.
 2. Histoire du théâtre poétique en France, depuis Beaumar-
chais.
 3. C'était l'Espagne, voyages.
 4. Le mot du monde, poèmes.
-